

ప్రచురణ నెం - 240
ప్రథమ ముద్రణ 1947
ద్వితీయ ముద్రణ 1948
తృతీయ ముద్రణ నెహ్రూజీ 1957
(భాద్రపదం - 1879)

వెల : రు. 1-25

ము ద్ర ణ :
ఆంధ్రా ప్రింటర్స్,-
విజయవాడ

మా భూ మి

(నాటకం)

పాత్రలు

—००५३०—

నంబరు	పాత్రలు	పరిచయం	వయస్సు
1	వీరారెడ్డి	కథానాయకుడు	35
2	దాదాసాహెబ్	రైతులు	55
3	సుభాన్		24
4	రామిరెడ్డి		26
5	జగన్నాథరెడ్డి	దేశముఖ్	45
6	వెంకట్రావు	పట్వారీ (కరణం)	50
7	మస్తాన్	రాడీ	30
8	రాముడు	దేశముఖ్ సేవకుడు	35
9	యల్లమంద	గొల్ల	40
10	సీతమ్మ	వీరారెడ్డి భార్య	27
11	కమల	వీరారెడ్డి చెల్లెలు	14
12	అమీన్	సబ్ ఇన్ స్పెక్టరు	32

ఇద్దరు ముగ్గురు పోలీసులు

1

బందగీ సమాధి

[సజ్జామొక్కలు, సన్నజాజులు వగైరా రకరకాల పూలమొక్కలతో సమాధి అలంకరించి ఉంటుంది. వీరారెడ్డి, దాదాసాహెబ్ ఒక ప్రక్కన; సుభాన్, రామిరెడ్డి మరోప్రక్కన నుంచుని ఉంటారు. వీరారెడ్డి భార్య సీతమ్మ, చెల్లెలు కమల సమాధిపై అగరువత్తులు వెలిగిస్తూ ఉంటారు, తెర లేస్తుంది. అందరూ కలిసి పాడుతూఉంటారు.]

భాయీ, బందగీ,

నీ జీవితమే జీవితము

భాయీ బందగీ

వీరయోధుడా హీరతు లివిగో

క్రూర నిరంకుశ దేశముఖుల ఈ

దారుణ హింసల రూపు:మాపగా

పోరాటంబున ప్రాణాలొసగిన

నీవే అమర జీవితోయీ

మార్గదర్శివోయీ || భాయీ ||

విప్లవ జ్యోతిని వెలిగించితివి

తెలగాణను నీవే

ఇంటింటను నీవే
మా హృదిలో నీవే॥

[కమల, సీతమ్మ వీరారెడ్డి ప్రక్కవచ్చి నుంచుంటారు. పాట అయిపోయిన తర్వాత అందరూ తమ చేతుల్లో ఉన్న పువ్వులు సమాధిపై వల్లుతారు.]

సుభాష్ : (నాలుగు వైపుల తేరిపారజూచి) ఏం జనం తెంపు లేదు.

రామి : ఓహో ! జనమేంటి ? ఇసుకేస్తే రాలేటట్టుందా ?

దాదా : వచ్చే బండికి దిగేబండికి అంతులేదు. ఏ చెట్టుకింద చూచినా బండే; నిరుడే అనుకుంటే అంతకు రెట్టింపు జనం వచ్చింది ఈయేడు.

వీరా : అవును, ఏయేడు కాయేడు పెరిగిపోతూ ఉంది. ముందు ముందు ఇంకా వస్తారు.

దాదా : ఎనకటి రోజుల్లో రేపాల తిరణాలకి, సోమప్ప తిరణాలకి ఇట్టాగే వచ్చేవాళ్ళు.

రామి : ఆ ఏం వచ్చేవాళ్ళో. కొరివి తిరణాల మా గొప్ప తిరణాలని నిరుడు పనిమాల బండి గట్టుకెల్లా వీరా చూడబోతే కుచ్చీ కాయలేరు.

దాదా : అక్కడ ఒక చోటే ఏంటి ? ఇప్పుడేతిరణాల కెల్లినా అంతే.

సుభాష్ : నిజమే దాదా.

రామి : అయితే మన బందగీ ఉర్సుకి జనం ఇట్టా పొర్లివస్తం దేమిటి ?

దాదా : ఏమోబాబు, ఈ చిత్రమంతా అల్లాకే తెలవాలి.

వీరా : ఇందులో పెద్ద చిత్రమేముంది దాదా ? బందగీ పేరు రోజురోజుకి ప్రజల్లో పాకిపోతూ ఉంది. : అందుకనే దూర దూరానుంచి ఈ తిరణాల చూడ్డానికి జనం వస్తున్నారు.

సుభాన్ : బందగీ చచ్చిపోయి, ఇంకా పట్టుమని పదేళ్ళన్నా గాల. అప్పుడే అతన్ని గురించి అనేక ఊళ్ళల్లో వింత వింతగా చెప్పుకుంటున్నారు.

వీరా : అప్పుడే ఏమయింది ? ముందు ముందింకా చెప్పుకుంటారు.

రామి : ఏం ఎందుకని ?

వీరా : అవును, అతను చేసిన త్యాగం అలాంటిది. ఆ రోజుల్లో ఒక్కడే దేశముఖుతో ఎదిరించి పోట్లాడాడంటే మాటలా ?

సుభాన్ : అందులో విసునూరు దేశముఖు అంతవాడితో !

రామి : మూణ్ణాల్లు బతికినా అట్టా బతకాలి.

సుభాన్ : ఆయనకు తోడు అట్టాంటోళ్ళు ఇంకా పది మంది ఉంటే కనపడేది ఈ దేశముఖు తడాఖా.

దాదా : ఏదో మనం అట్టా అనుకోవడమే గాని, ఎంతమంది అయితే మాత్రం ఏంజేస్తా రామహారాజుని ?

రామి : ఏం అంతలావు మొగాడా ? ఎంతమందిని చంపుతాడు ?

సుభాన్ : ఎందుకు జంపడు, ఇట్టాంటి మన దాదాలంతా చేసులు ముడుచుక కూచుంటే ఏం చెయ్యకుండా ?

దాదా : చేశామో, చేయలేదో, మాకాలం ఏదోగడచి పోయింది. ఇక మీపడుచోళ్ళుచేసే తలకిందులేమిటో చేయండి, అదీచూద్దాం.

నీత : అసలీ తగాదాకు మూలమేంటో ?

సుభాన్ : ఏముంది, పదిమందిలో ఔననిపించుకోవడమే.

నీత : పదిమందిలో మంచి అనిపించుకుంటే ఆయన సొమ్మేం బోయింది ?

వీరా : ఎందుకుబోదు ? పదిమందీ బందగీచుట్టే చేరితే, ఇక దేశముఖు మొఖం చూసేదెవడు ?

కమల : అతను పైకివస్తే ఇంకా వీడిపెత్తనం ఎలాసాగుతుంది వదినా ?

దాదా : మన సుభాన్ ఈడుకే ఆ ఊరోళ్ళందరితో సెబాస్ అనిపించుకున్నాడు.

కమల : అంత చిన్న వయస్సులోనే ఆ ఊళ్లో ఏ తగాదా వచ్చినా తీర్పుజెప్పేవాడటగా దాదా?

దాదా : ఊళ్లో తగాదాలేమిటమ్మా, చివరకు మొగుడూ పెండ్లాం మధ్య కీచులాడుకున్నా అతనిదగ్గరికే వచ్చి చెప్పకునేవాళ్ళు. అదేంపుటకో! ఎవళ్ళకీ నొప్పి తగలకుండా తీర్మానంచేసి పంపించేవాడు. అట్టాంటోణ్ణి వాళ్ళ పొట్టన బెట్టుకున్నారు.

సీత : అంత బుద్ధిమంతుణ్ణి చంపడానికి ఎవడికి చేతులాడినయ్యో!

సుభాష్ : (కోపంగా) తాగుబోతు, డబ్బుకు గడ్డిదిని ఖూసీ జేశాడు.

సీత : ఎవడు అంత పాపాని కొడిగట్టింది?

కమల : ఎవడోగాదు. వాళ్ళ అన్నే వదినా!

సీత : చాల్లే పిచ్చిపిల్లా, తమ్ముణ్ణి ఎక్కడన్నా అన్న జంపుతాడూ? ఏమిటా మాటలు?

దాదా : నిజమేనమ్మా, అమ్మాయి జెప్పింది నిజమే. కసాయి ముండాకొడుకు వాళ్ళ అన్నే చంపించాడు.

రామి : అట్టాంటి దుర్మార్గుణ్ణి పగల కోసినా పాపం లేదు.

వీరా : వాడి పనిబట్టడం ఎంతసేపు. అస లీ తగాదా బెట్టిన దేశముఖుకి బుద్ధిచెప్పాలిగాని.

సీత : వాడి కడుపుగాల. అన్నచేతనే తమ్ముణ్ణి చంపించాడంటే
వాడెంత మాయముండాకొడుకో? అసలీ తగాదా
బాగాలదగ్గి రొచ్చిందా?

వీరా : భాగాలదగ్గర తగాదా ఏముంది? అయిదుగురన్న
దమ్ములూ తలా నాలుగెకరాలూ పంచుకున్నారు.
ఇంటికి పెద్దోడని అబ్బాసలీకి జ్యేష్ఠభాగంకింద ఇంకో
నాలుగెకరాలు ఎక్కువకూడా ఇచ్చారు.

దాదా : ఏం ఇస్తే ఏం ఫాయదా? వాళ్ళ పరువెక్కడ దక్క-
నిచ్చాడు? తాగి తంతనాలాడి తనకిచ్చిన ఎనిమిదెక-
రాల గడ్డా పాడుజేసుకున్నాడు.

వీరా : వాడు తాగితేం. తలకుబోసుకుంటేం? అదెవడికి
గావాలి? మళ్ళీవచ్చి నాకు భాగం పెద్దారా చస్తారా
అని తయారయ్యాడుగా.

రామి : మళ్ళీ ఏ మొకంతో వచ్చాడు సిగ్గులేక. భాగం
అంటే అంత అడ్డగోలుగా ఉందా ఏమిటి?

సుభాన్ : ఎందుకుండదు? వెనకమాల దేశముఖు భుజం వేసు
కుంటే ఎన్ని ఆటలైనా ఆడొచ్చు.

దాదా : నాబోటోడైతే అప్పుడే గుడ్లు తేలేసేవాడు. కాని
ఆడికదేందైర్యమో పన్నెండేళ్ళు ఢీ అంటే ఢీ అని
దేశముఖుకు ఎదురుతిరిగి పోట్లాడాడు.

సీత : ఒక్కడే అన్నిరోజులు ఎట్లా పోట్లాడాడో!

వీరా : ఏముంది ? నోరు ముంచి దైతే ఊరు మంచిదవుతుంది.
చుట్టుపట్ల మన కాటకాళ్ళ జనం (సమాధివైపు
చూపి) ఈయనమీద ఈగ వాలనిచ్చారా ?

దాదా : సద్దెన్నం మూట బుజానేసుకొని కాళ్ళు కండెలు
కట్టేటట్టు పన్నెండేళ్ళు కచేరీ చుట్టూ తిరిగాడు.

సీత : పన్నెండేళ్ళే!

కమల : ఎన్నాళ్ళు తిరిగితే ఏంవదినా, చీవరికి బందగీయే
గెల్చాడుగా.

రామి : గెల్చాడూ ? ఇవన్నీ పెద్దోళ్ళకి మాకే తెలియవ్. నీ
కెట్టా తెలిసినయ్ అమ్మాయ్ ?

సీత : (చిరునవ్వుతో) దాని కెందుకు తెలియవ్. ఇంట్లో
అన్న ఉన్నాడుగా నూరిపోయడానికి. (కమలతో)
కానియ్. తర్వాత సంగతి కూడా నీవే చెప్పు.

కమల : (ముసిముసి నవ్వులతో) నేను చెప్పడమెందుకు ?
అన్నయ్యనే అడగరాదూ ? నాకు చెప్పినట్టే నీకూడా
చెప్తాడుగా.

సీత : (సిగ్గుతో) నేర్చావులే మాటలు నోరుముయ్ !
(అందరూ నవ్వుతారు)

రామి : ఇంతకీ తర్వాత ఏమి జరిగింది దాదా !

దాదా : బందగీ గెల్చాడని కబురు తెలియగానే చుట్టుపక్కల నాలుగుశ్చల్లో పండగ జేసుకున్నారనుకో.

సుభా : ఏం పండగ జేసుకుంటే ఏం లాభం ?

నీత : ఏం ?

వీరా : ఏముంది ? బందగీ గెల్చాడంటే దేశముఖుకి నిద్రబట్ట లేదు. ఇక తన పచ్చి దోపిడి సాగదనుకున్నాడు. కుట్రలు బన్నాడు.

సుభా : ఎన్ని కుట్రలు పన్నినా చివరకు దొంగేడ్పు ఏడ్చాడుగాని నెరీదుగా వస్తే వాడి బతుకు బైటపడేది.

నీత : ఏం జేశాడేంటి ?

వీరా : మిసల్ (రికార్డు) తెచ్చుకోడానికి పాపం ఒకరోజు బందగీ ప్రొద్దున్నే కచ్చేరీకి బయల్దేరాడు. సరిగ్గా ఇక్కడికే-మనం ఇప్పుడు నుంచున్నచోటికే-వచ్చాడు. కంచెలో దాక్కునున్న దేశముఖు రాడీలు అమాం తంగా ఒక్కసార్చికత్తులతో బందగీమీద పడ్డారు. బందగీ తల తెగిపోయి నేలమీద పడింది. నెత్తురు కాలవ గట్టింది.

నీత : రామ రామ, కటికి చచ్చినోళ్లెంతపని జేశారు !

దాదా : ఊళ్ళో ఆ రోజున ఒకడింట్లో కూడా పొయ్యి రాజ లేదు.

రామి : (ఆవేశంగా) ఎందుకు ? మనదీ ఒక బతుకే, ముండ బతుకు.

సుభాన్ : కాకపోతే, ఇంతపనిజేసి ఊళ్ళో ఇంకా ఆ దేశములు ఎన్ని గుండెలతో ఉంటాడు ?

దాదా : ఏంజేస్తాం ? గుడ్లనీళ్ళు గుడ్లల్లో గుక్కొని కుళ్ళికుళ్ళి ఏడ్చాం. అంతా కలిసి తలా ఒక చేయివేసి ఎట్టా గైతేం చివర కీ గోరీ కట్టించాం.

సుభాన్ : లోపల లోపల కుళ్ళి చచ్చేకంటే అంతా ఒక్క సారే కట్ట గట్టుకోని చస్తే పోయేదిగా ?

రామి : అంతా ఎందుకు చావాలి ? ఈ గోరీ పక్కనే ఆ దేశములు గోరీకూడా కడితే అందరి పీడా వదిలేది.

నీత : బందగీ అట్టాంటి పుణ్యాత్ముడు గనకనే ఈ పూజలు జరుగుతా ఉన్నాయి.

వీరా : వట్టి వట్టి పూజలు చేసినంత మాత్రాన ఒరిగేదేముంది ? బందగీ దేనికోసం బలైపోయాడో దాన్ని మనం సాధించినప్పుడే అతని ఆత్మకు శాంతి గలుగుతుంది.

రామి : ఇక చూద్దాం వీడి ఆట లెన్నాళ్ళు సాగుతయ్యో ?

సుభాన్ : ఎన్నాళ్ళో ఎందుకు ? మనాళ్ళు నలుగురూ కలిస్తే రే పీపాటికి పూడ్చివెట్టం ?

దాదా : ఎందుకొచ్చిన నోటి రంకురా బాబూ, గోడలకు చెవులుంటాయి. ఈ గోడవంతా మళ్ళీ ఆ దొంగకు తెలిస్తే...

సుభాష్ : ఏం తెలిస్తే ?

రామి : చంపుతాడా ? చంపనీ; ఈ ముండ బతుక్కంటే ఆచావే మేలు.

దాదా : తొందరపడితే పనులవుతయ్యా. దేనికైనా ఆ గడియ రావాలి.

కమల : ఏపని అయినా మన ప్రయత్నం లేకుండా ఎలా అవుతుంది దాదా ?

దాదా : నిజమే అనుకో అమ్మా. కాని ఏం జేస్తాం. ఆయన బలవంతుడు. మనకు రెక్కాడితే గాని దొక్కాడదు. వాడు తల్చుకుంటే మన్ని చీమల్లాగా నలిపేస్తాడు.

వీరా : చీమలన్నీ కలిసి ఒక పెద్ద పామును చంపివేయడల్లా ? మనం అంతా కలిస్తే వీడి బ్రతుకూ అంతే.

దాదా : అది నిజమే అనుకోనాయనా. ముందు మనా శృంతా కలిసి రావాలిగా మరి ?

రామి : ఏం జేస్తారేం కలిసిరాక ?

భాస్కర్ : కడుపులో కాల్తంటే అంతా కలిసొస్తారు.

వీరా : ఏం దాదా ? మన ఊళ్ళో ఇంతమంది జనం ఉన్నామా, అంతా ఆరుగాలం చెమటోడ్చి కష్టపడి.

పనిచేసే వాళ్ళమే గదా ? ఇందులో ఒక్కడి
కొంపైనా కాస్త పచ్చగా ఉండేమో చెప్పు ?

రామి : అందాకా ఎందుకు ? బొక్కెడు కండున్న వాణ్ణి
ఒక్కణ్ణి జూపెట్టు మనూళ్ళో.

దాదా : అసలు తిండి ఉంటేనా కండ ఉంటానికి ?

సుభా : పండిన గింజంతా సర్కారే లాక్కుపోతా ఉండే
లెవీ అంట లెవీ.

వీరా : ఒక్క లెవీయేనా. పైన కార్పరేషన్ (ఖమ్మరీదీ)
పేరుతో దోచుకునే దెంత ?

దాదా : అందాకా ఎందుకు, నా తిప్పలు చూడరాదు.
దేశముఖు దగ్గర మా పెద్దపిల్ల పెళ్ళి కెప్పుడో రెండు
బస్తాలు నాగుకు తెచ్చాను. ఏటా తీర్చేది తీరుస్తానే
ఉండా, పెరిగేది పెరుగుతానే ఉంది.

వీరా : మరి నీవే చెప్పు. ఇక మనం ఎలా బతకాలో.

దాదా : ఇంకా ఒకటే బతకడం. ఇట్లాగే ఎండెండి ఎప్పుడో
ఒకరోజు రాలిపోవడమే.

రామి : ఇంకా నయం. మన వీరారెడ్డి బావ రాసిచ్చాడు
గాబట్టి సరిపోయింది. లేకపోతే మన పటేల్ కూడా
తిమ్మాపురం పటేల్ లాగా తక్కువైనా పెట్టినందుకు
ఇంటికి 50 రూపాయలు గోల్లాడగొట్టి వసూలు జేసే
వాడే.

సుభా : ఎట్టా జస్తాం. కదిత్తే లంచం, మెదిత్తే లంచం.
బాడిగ తోలుకొని బ్రతుకుదామన్నా బండి పట్టాలు
కూడా కరువేనాయె.

రామి : నీ గోడు నా గోడు ఆలకించే దెవడు. ఆ వచ్చిన
నాలుగు జతలూ వాళ్ళే పంచుకున్నారు.

వీరా : ఒక బండి పట్టాలేమిటి ? మన పని అంతా కొనబోతే
కోరివి అమ్మబోతే అడవిగా ఉంది. మనకు కావాలి
సిందేది దొరుకుతూ ఉంది ?

కమల : దేనిమాట ఎలాఉన్నా రాత్రిపూట కాసేపు చదువు
కుందామంటే దీపంలోకి చమురుకూడా లేదాయె.

సీత : చదువూ చట్టుబండలు. చివరకు బిడ్డ మాడుకు పెడదా
మంటే రవ్వంత కొబ్బరినూనె కూడా కరువే అయి
పోయింది.

దాదా : నిజమేనమ్మా నిజమే. ఏముంది - చెప్పకుంటే
మానంబోయే. చెప్పకోకపోతే ప్రాణంబోయే నన్న
ట్టుంది మన బతుకు. ఇంట్లో ఒక చీరె ఉంటే మీ
పిన్నీ, చెల్లెలూ చెరి సగం చింపి కట్టుకుంటన్నారు.
పోనీలే అమ్మా ! ఎందుకొచ్చిన గొడవ. చెప్పకొం
టం కూడా నామర్దా.

నీత : కాస్త కుడి ఎడమే కాని అందరినీ అంతే ఉందిలే దాదా. (వీరారెడ్డి వైపు తిరిగి) వచ్చి చాలా సేపయింది, వెళ్తాం. అబ్బాయి గోల చేస్తూ ఉంటాడు.

(నీతమ్మ కమల బయల్దేరుతారు)

వీరా : రామిరెడ్డి! అమ్మాయిని వాళ్ళు అక్కడిదాకా పంపించి ఎడ్లకి నీళ్ళు బెట్టి కాస్త మేతేసిరా.

(కమలా నీతమ్మలతో పాటు రామిరెడ్డి కూడా వెళతాడు)

సుభా : ఏం దాదా! మరి ఏమంటావు? మనూళ్ళో కూడ సంఘం పెట్టుకుందామా?

దాదా : మీ మాట లింటాఉంటే సంగం బెట్టుకోవడమే మంచిదనిపిస్తాఉంది. కాని మనూళ్ళో తలకొక మాట-నిర్వాకమై చస్తందా అని...

వీరా : మరేం పర్వాలేదు దాదా. మీ బోటివాళ్ళు పైన కాస్త ఊతమిస్తే చాలు. ఆ పని అంతా మేమే చేస్తాంగా.

దాదా : ఏమో బాబు. ఈ కాలపు వాళ్ళ సంగతులు మా కేం తెలుస్తాయి? సుభానేమో సంగం బెట్టుకుండా మంటాడు. వాడన్నేమో వద్దంటాడు.

సుభాన్ : ఎందుకు వద్దనడు? సంఘం బెట్టుకుంటే ఆయన పిచ్చికళలు సాగవుగా మరి. మన పదిమందితో పాటు

నిలిస్తే నిలుస్తాడు, లేకపోతే పోయి ఆ దేశములు చంక
కిందనే దూరసి.

దాదా : మళ్ళీ మనలోనే కొంద రిటూ, కొంద రటూ ?
అయితే ఇక నిర్వాకమైనట్టే ?

వీరా : డబ్బుకోసం గడ్డితినే రకం ఎవళ్ళో నలుగురు ప్రతి
ఊళ్లోనూ ఉంటారు. అందుకని సంఘం బెట్టుకోకుండా
మానుకుంటామా ?

[యల్లమంద ప్రవేశం : మడిచి కట్టిన ఎర్రంచు మొద్దుపంచ
(గొల్లకట్ట) చేతిలోకర్ర, కర్రకు అన్నపుదుత్త, రొండున సగం కాల్చిన
అకుచుట్ట, చెకుముకి నంచి, పాతచెప్పలు, లావాటి తలగుడ్డ, బుజాన
గొంగళి, చేతులకు వెండిమురుగులు, రెండుచెవులకు పోగులు, కొన
చెవుకి జంపు, ఎడమచేతికి దండకడెం.]

యల్ల : (వస్తూనే) పొద్దున్నే లేసి వోడిమొగం చూసినో,
కట్టానికి కట్టం దప్పలూ, నట్టానికి నట్టం దప్పలూ
(అంటూ చెప్పలూ, కర్ర, గొంగళి, ఒకప్రక్కనబెట్టి
తలగుడ్డదీసి బందగీ సమాధికి దండంబెట్టి చెంపలు
వేసుకుంటాడు.)

వీరా : ఏం యల్లమందా ? ఇంతపొద్దెక్కిందాకా ఉన్నావేం ?

సుభాష్ : ఏముంది ? ఏదో జరిగి ఉంటుంది.

దాదా : వాలకంచూస్తే అట్టాగే ఉంది.

యల్ల : ఏముంది సిన్నయ్యా ! మాబోటోళ్ళం మత్తానయ్య
కింద బతికేటట్టులేదు. తల్లిముండమొయ్య ఎంత అదర
గండం ? భూమిమీద ఆగేటట్టున్నాడా !

వీరా : (ఆదుర్దాగా) ఏం ? ఏమన్నాడేంటి ?

యల్ల : అంటవేంది ? సూడు. గూబకిబెట్టి నూకిండు.

సుభాన్ : (యల్లమంద చెంపమీద చేయివేసిచూస్తూ) ఏం
పోయ్యేకాలం వచ్చింది ఇట్టాగొట్టాడు ?

యల్ల : ఆడెవడో ఇయ్యాలగడీకి జచ్చిండంట !

వీరా : ఎవడు ?

యల్ల : ఆఁ అడుగాడే. ఇంకెవడు జచ్చిండు ఆ పోలీసు
అమీనే.

వీరా : అయితే ఇంకేం ? వేటపోతుకోసం యల్లమంద మంద
మీదవచ్చి పడి ఉంటారు.

యల్ల : వచ్చినాళ్ళు దేన్నో ఒకదాన్ని పట్టకపోతే ఒక
ఏడ్పు ఏడ్చి ఊరకుందును. (సుభాన్ వైపుతిరిగి)
నలుగురెదవ నాయాళ్ళను యెమ్మకేసుకొచ్చి నీ అన్న
మత్తానయ్య దేవరపోతును పట్టుకెళ్ళాడుగందా ?
ఎట్టాజావాలి ?

దాదా : అరేపాపం, ఆ దేవరపోతును వదిలిపెట్టి ఇంకోదాన్ని
అయినా చావమనక పోయావ్.

యల్ల : “నీ బానిచోణ్ణిబాబూ, కాల్ మొక్తా, దాన్ని వదిలి పెట్టి ఇంకోదాన్ని తీసికెళ్ళ” మంటేనే గూబ అదరే సిండు. (కండ్ల వెంట నీళ్ళు తిరిగుతాయి.)

దాదా : ఆరి బద్దామ్ !

వీరా : ఈ బద్దామ్ ఇలా సాగిపోవాలిసిందేనా ! ఏందాదా ? ఎంతకాలమని చేతులు ముడుచు కూచుండాం ?

సుభాన్ : ఎంతకాలమేమిటి ? అప్పుడే యల్లమంద కర్ర తిరగేసినట్లయితే ఆకాసిని జలుబునీళ్ళూ వదిలేయి.

యల్ల : కడుపు మండిపోయింది (చేతులో కర్ర చూపెడుతూ) ఈ వంక కర్ర తిరగేసి దెబ్బకు పండ బెట్టేవాణ్ణి బిడ్డణ్ణి నిన్ను జూసి ఊరుకోవాలిసాచ్చింది సుబా నయ్యా.

సుభాన్ : అన్నయితేం తమ్ముడైతేం ? ఇట్టాంటి ముండ మోపి పనులు చేసేటప్పుడు.

యల్ల : ఎంత చెడ్డా ఒక పేగున పుట్టినోళ్ళుగా.

వీరా : మనకలాంటిదేమీలేదు యల్లమందా, అన్నయితేం కొడుకయితేం - చివరకు కన్నతండ్రి అయితేం, మనకు ద్రోహంచేసేటప్పుడు ? మనంఅంతా ఒకటే. కష్టానికి సుఖానికి మనతోపాటు ఉన్నవాడే మనోడు. దేశముఖు చంకకింద ఎవడు దూరినా వాడు మనకు శత్రువే. కులమేదయితేం బీదోళ్ళంతా ఒకటే.

సుభాష్ : అంతే, మనమంతా ఒక తల్లిబిడ్డలాగా ఉండాలి.
ఉంటే అంతా ఉంటాం, పోతే అంతా పోతాం.

(మస్తాన్ ప్రవేశం)

మస్తాన్ : (దాదావైపు జూచి) సలాం ఆలీకం.

దాదా : ఆలీకం సలాం.

మస్తాన్ : ఓయ్. ఈ గొల్లాయన కూడా ఇక్కడి కెప్పడో
వచ్చాడే!

యల్ల : తిరణాల్లో ఏమన్నా తేరగా వత్తే నూక్కుపోదామని
వచ్చా. (మస్తాన్ యల్లమంద వైపు కోరచూపులతో
చూస్తూ ఉంటాడు.)

దాదా : మస్తాన్ ! ఎందుకు పాపం యల్లమందను గొట్టావట?
అతను లబ్బున ఏడుస్తున్నాడు.

మస్తాన్ : వాడి వేషాలు సీకేం తెలుసు? కాలు కదిపితే వీడి
మంద దొరగారి పొలాల్లో తిరగాలీ? దొరగారి కవ
సరమై ఒక మేకపిల్లను తీసికెల్తే ఏం? వీడి అమ్మా
మొగుడు సొమ్మంతా పోయిందా.

దాదా : తీసికెల్తే తీసుకెళ్లావ్లే. ఆ దేవర పోతునే తీసుకెళ్ళడ
మొందుకు?

మస్తాన్ : దేన్ని బట్టుకున్నా దేవరపోతే అంటాడు వాడికేం.
ఎన్ని అబద్ధాలైనా ఆడతాడు.

యల్ల : తల్లి సిగదరగ, తెల్లరి తేస్తే నీకేమి కాదు మరి.

సుభాష్ : అతని ఇష్టమైతే ఇస్తాడు. లేకపోతే లేదు. అసలు కొట్టడానికి ఈయనెవరంట ?

మస్తాక్ : చాలై, దయగల మొనగాడివి బయల్దేరావ్, నీపాటి నాకూ తెలుసు.

సుభాష్ : ఏంటి నీకు తెలిసింది ? గొల్లాయన్ని గూబ అదర గొట్టడమా ?

మస్తాక్ : నేను గాబట్టి అంతటితో పోయింది. ఇంకొకడైతే.

సుభాష్ : ఏం అయితే ?

మస్తాక్ : దొరకు జెప్పి నిలువునా వీడి తిత్తి ఒలిపించేవాడు.

యల్ల : అబ్బో ! ఈ ధర్మ తండ్రికి వేదోళ్ళమీద ఎంతదయ ?

మస్తాక్ : చూడవయ్యా వీరారెడ్డి. చూడు, వీడి తల్లో ఎంత పొగరుందో.

యల్ల : దొరగారి గడిలో తేరగా తింటంటే పొగరెక్కింది నాకు !

మస్తాక్ : (కండ్లురుముతూ) ఖబడ్డార్.

యల్ల : తప్పదియ్య నక్కను జూసినాడల్లా యేటగాడే. గడిలో అడుగు బాడుగు ముడుసులేరక తినే వాళ్ళు కూడా పెద్ద మొగోళ్ళే.

మస్తాక్ : ఏమిటిరా యిప్పుడు కూసిన కూత, భోసడిక (అంటూ యల్లమంద మీదికి వస్తాడు.)

వీరా : (అడ్డంవచ్చి) ఏం ? లోకువోడనా మరీ మీదకెత్త
న్నావ్ ? కాస్త మర్యాద దక్కించుకోవాలి.

మస్తాక్ : మధ్య నీ వెవడవోయ్ అడ్డం రావడానికి ? అసలు
నీకేం సంబంధం ?

వీరా : నాకు సంబంధం ఉంది. ఇవ్వాలి అతన్ని గొడ్డావ్
రేపు నన్ను గొడ్డావ్ ?

యల్ల : ఇక కొట్టాలిసిందే మూడు ముంతలు.

మస్తాక్ : ఇట్టాగే వాగుతా ఉంటే కొడ్తానా కొట్టి చూపి
స్తానా

సుభాక్ : ఏమిటి పిడకలా ?

దాదా : (మస్తాక్ చేయి బట్టుకొని లాగుతూ) నీ దారిన
నీవు పోరా బాబూ. ఎందుకొచ్చిన పీడ.

మస్తాక్ : (చేయి విదిలించుకుంటూ సుభాక్ వైపు చూచి
కోపంగా) ధూ, నీ బతుకు తగలెయ్య, పుట్టావ్,
ముసల్మాన్ పుటక (గబగబా వెళ్ళిపోతాడు.)

యల్ల : ఇక తోలుదుగానిలే రాళ్ళచేలో గులటక.

దాదా : ఓరి నీ ఎర్రగాల ! ఊరుకో. ఈ మంటమీద దొర
దగ్గరకి బోయి ఈ కాస్తాకే గంపంత చేస్తాడు.
ఇదెట్టాగూ చిలికి చిలికి గాలివా నవ్వుది.

యల్ల : ఏమయితే ? కానియ్. చెడ్డచేనికి మూడు మంచెలా
ఏండే.

సుభాష్ : అయితే అయింది. ఈసారి ఐసాపైసా తేల్చు కోవాలిసిందే.

వీరా : ఔనుమరి. ఎన్నాళ్ళని ఓపికపడతాం ! వంగినకొద్దీ నెత్తికెక్కి తొక్కుతూ ఉంటే !

దాదా : ఏమోనాయనా :

వీరా ? మరేం భయంలేదు దాదా ! మనమంతా ఇలా కలిసి కట్టుగా ఉంటే, వాడుచేసి చచ్చేదేంలేదు.

యల్ల : ఏంది సిన్నయ్యా, సావుకు రెండు సావుటా ఏంజే ?

దాదా : సరే కాసియండి, అయ్యేదేదో అవుద్ది. అన్నిటికీ అల్లాయే ఉండాడు.

[అంతా బయల్దేరబోతూ ఉంటారు. యల్లమంద గొంగళి, ముంత నద్దుకుంటూ ఉంటాడు, ఇంతలో తలగుడ్డ జుట్టుకుంటూ హడావుడిగా రామిరెడ్డి ప్రవేశం]

రామి : పిరికినాయాళ్ళు. కుక్కల్లాగా పారిపోయారు. నుంచుంటే తెలిసేది, వాళ్ళపన నా పన.

[దాదా, సుభాష్, యల్లమందలు ఎగాదిగా రామిరెడ్డివైపు చూస్తూవుంటారు]

వీరా : ఏమిటి రామిరెడ్డి ! ఎవళ్ళూ పారిపోయింది ?

రామి : ఎవళ్ళు జచ్చారు ? ఆ అడవా రకమే, మన దేశముఖు ముతా.

సుభాష్ : ఇంతకూ అసలు జరిగిందేమిటి ?

రామి : ఏముంది ? కొట్టి పారిపోయారు, ముండల్లాగా.

దాదా : అసలు నీవు ఆ లుచ్చాల జోలికెందుకుపోయావు బాబూ !

రామి : ఏముంది ? ఇవ్వాలి ఆ గాడిదకొడుకులంతా తప్ప తాగి ఉన్నారు. ఆ దుకాణాలు దాటేసరికి అమ్మాయి వెనకమాలజేరి, నోటికొచ్చిన పిచ్చి కూతలల్లా కూస్తున్నారు. తీరా వెనక్కి తిరిగి చూద్దనుకదా వీళ్లు. ఆమెయిన పక్కనున్న బండి వసికొయ్యసీకి వెంటదగిల్లా. పారిపోతా పారిపోతా చేతగాని నాయాల ఎవడో రాయి విసిరాడు.

(అంటూ తలమీద చేయిబెట్టి చూపుతాడు)

సుభాన్ : (రామిరెడ్డి తలగుడ్డ తీసిచూస్తూ) అరే ! పెద్ద గాయంకూడా పడిందే !

యల్ల : అమ్మో, గాయమే !

రామి : నెత్తురుకూడా కారింది. బండికాడి కెళ్ళాక నెత్తురంతా కడిగి, అక్కయ్య గుడ్డమసి పెట్టింది.

దాదా : ఇంకానయం. అసలు నవరగంతకే తగలాలిసింది; కాస్తలో తప్పిపోయింది. మరీ మనూళ్ళో సైతాను రాజ్యం అయిపోయింది.

యల్ల : దెబ్బ దేందిలే ? ఇయ్యాల తగిల్తే రేవుమాస్తది. అడ్డలోళ్లు అచ్చోసిన ఆంబోతులకుమల్లే ఆడోళ్ళ మీదకూడా ఎగబడుతుండి. ఇంకెందుకంట బతికి!

సుభాష్ : నిజమే యల్లమందా ! పరువుబోయాక ఇంకా బతికెందుకు ?

వీరా : అయితే ఇంకేం ? పరువుగా బ్రతకాలంటే, అంతా సంఘంలో చేరతాం అని ప్రమాణం చేయండి.

సుభాష్ : తప్పకుండా మనం అంతా సంఘంలో చేరాలిసిందే. రేపటినుంచి ఇల్లిల్లుతిరిగి అందరినీ సంఘంలో చేర్చి చాలిసిందే.

యల్ల : ఓ ! నేనూ సంగం బడతా.

దాదా : పదిమందితో చావు పెళ్ళితో సమానం. మీతో పాటు నేనూ; కానీయండి.

వీరా : బోలో, ఆంధ్రమహాసభకీ జయ్ !

తెలుగుబిడ్డా మేలుకోవోయ్,

నై జాము

తెలుగు బిడ్డా లేచి రావోయ్ ॥ తెలుగు॥

బందగీ రక్తంబుచింది జ్వాలై లేచి

జాగీరుదారులను ఊగించివేసింది ॥ తెలుగు॥

రుద్రమాంబ ప్రతాపరుద్రులకు వారసుడ

పౌరుషము చూపించి పరువు నిలబెట్టరా ॥ తెలుగు॥

ఈ భూమి నీదెరా ఈ గనులు నీవెరా

ఎవడు ఈ నై జాము-ఎవరు ఈ దొరలంత ॥ తెలుగు॥

మాడి చచ్చేవారి మతములన్నీ ఒకటే
 కొంపలారేప్పవారి కుట్రలో పడబోకు ॥ తెలుగు॥
 కదిలించి బలగాన్ని ఎదిరించి వైరులను
 శక్తిచూపించగల సమయమిదే లేలేమ్మ ॥ తెలుగు॥

ది వాణి

[రెండు కుర్చీలు, ఒక డ్రాయరు, ఒక బెంచీ ఉంటాయి. మంగలి రాముడు ముందుగా వచ్చి, బిల్లులు వగైరా తుడిచి సద్దుతావుంటాడు. తెర లేస్తుంది. మస్తాన్ ప్రవేశం.]

మస్తాన్ : దొరగా రున్నారా?

రాముడు : సలాం, సలాం మత్తానయ్యా.

మస్తాన్ : దొరగారేం జేస్తన్నారు?

రాముడు : అరుగో వత్తన్నారు.

[మస్తాన్ ఒక ప్రక్కకు, రాము దొక ప్రక్కకు తప్పుకుంటారు. దేశముఖ జగన్నాథరెడ్డి ప్రవేశం, కోరమీసం, కాళ్ళకు బూట్లు, షేర్వానీ, షుర్వా (చుడీదార్ పాయజామా) నల్లబోపీ (fur cap) చేతిలో సన్నటి వెండి పొన్నగర్ర.]

మస్తాన్ : (నేలకు వంగి) ఆదాబ్ మారాజ్, ఆదాబ్.

జగ : ఏం? అక్కడనుంచేనా? (అంటూ కుర్చీలో కూర్చుంటాడు. రాముడు డ్రాయరు కిందగా వంగి దేశముఖు కాళిబూట్లు ఊడదీస్తూ ఉంటాడు.)

మస్తాక్ : జీ హాః సర్కార్. అక్కడనుంచే - ఆ గోరీ దగ్గర నుంచే బరాబర్ వస్తాను.

జగ : (సిగరెట్ కాల్చుకుంటూ) ఏం? ఎలావుంది? జనం ఏమాత్రం వచ్చారు?

మస్తాక్ : రాకేం? పెద్ద ఉర్సు లాగా సాగింది. ఎక్కడ చూచినా మనూరివాళ్ళే.

జగ : ఏమిటి? మనూరివాళ్ళా? చాటింపు వేయలా వెళ్ళ గూడదని?

మస్తాక్ : ఎందుకేయలా? మొన్ననే వేయించాం.

జగ : అయితే ఎలా వెళ్ళారు?

మస్తాక్ : చాటు చాటుగా జచ్చారు.

జగ : ఆఁ అంతపొగరు దిగిందా వీళ్ళకి?

మస్తాక్ : ఎంత పొగరు దిగందే ఆ వీరారెడ్డి బండి గట్టు కొచ్చాడూ చెల్లెల్ని ఎక్కించుకొని.

జగ : వాడా? ఆ వెధవ? నరిసిరెడ్డి కొడుకు?

మస్తాక్ : అసలు కథా నాయకుడే ఆయన. పోయేవాడు తాను పోక ఇంటిటికి తిరిగి అందర్నీ రేపెట్టి తీసికెళ్ళాడు.

(రాముడు బూట్లాడదీసి దులిపి అక్కడే పెట్టి లోపలికెళ్ళిపోతాడు)

జగ : ఏమిటి? నేను వద్దని చాటింపేయించడం. వీడు అందర్నీ తీసుకెళ్ళడమూనా? తెల్సుకుంటూ వీడి హజమేమిటో?

మస్తాన్ : మరీ నీల్ని చస్తన్నాడు తెండి నాల్గచ్చరాలు వచ్చని.

జగ : వాడెంత ? వాడిబినాదెంత ? నాలుగుతంతె సరి కోటకు బిల్చి. జావ్, బులావ్, పట్వారీకో.

మస్తాన్ : అచ్చాసాబ్, (సలాంజేసి వెళ్ళిపోతాడు) (రాముడు గ్లాసులు. సారాసీసా తీసుకొచ్చి టేబుల్మీద ఉంచు తూ ఉండాడు. పోలీసు ప్రవేశం)

పోలీసు : ఆదాబ్ మారాజ్, అమీన్ సాబ్ వస్తా ఉన్నారు.

జగ : అచ్చా, అచ్చా (దేశములు లేచి నుంచుంటాడు: అమీన్ ప్రవేశం) ఆదాబ్ అర్జ్ హై

అమీన్ : ఆదాబ్ అర్జ్ హై

జగ : ఆయియే. తషరీఫ్ రఖియే (షేక్ హేండ్ ఇచ్చి తీసుకోనిచ్చి తాను కూర్చుంటూ అమీన్ ను కూర్చోమని సైగజేస్తాడు.)

అమీన్ : (కూర్చుంటూ) క్యా మహారాజ్, మాకీ తిరణాల్కీ వచ్చి మూడు రోజూ హాయిపోయింది. బేగ్ బోవాలి.

జగ : అప్పుడే వెళ్తారా? ఉండండి రేపు వెళ్ళొచ్చు.

అమీన్ : మీకీ హెచ్చి అయ్యా మహారాజ్, హిక్తా ఆరా మ్మగా కూచోని మాటాసేస్తావ్. మాకీ రేపూ నల్లాండ హెళ్ళాల.

[రాముడు సారా గ్లాసుల్లోబోసి ఇద్దరిముందు పెడతాడు. ఇద్దరూ చెరొక గుక్కతాగి సిగరెట్టు కాలుస్తూ మధ్య మధ్య తాగుతూఉంటారు]

జగ : నిన్నటినుంచి మీరు తిరుణాల్లోనే ఉన్నారు. ఇవ్వాలే తప్పకుండా మీ రిక్కడ ఉంటారని గానా బజానా కూడా ఏర్పాటు చేశాను.

అమీన్ : నహీఁ మహారాజ్ నహీఁ ఈ దఫా మాకీ సర్కారీ పసీహుంది. మళ్ళీ వస్తాన్. హిక్మా హాయిదు రోజూ మఖాం చేస్తాం.

జగ : సరే మీ యిష్టం.

అమీన్ : మరి హేమ్మి మాదీ మాట ?

(రాముడు ఇద్దరి ప్రక్కననుచుని విసురుతూ ఉంటాడు.)

జగ : (ముసిముసి నవ్వులు నవ్వుతూ) దానికేం లెండి (జేబు లోనుంచి రెండు వండల రూపాయల నోట్లు తీసి ఇవ్వ బోతాడు)

అమీన్ : హేమ్మి ఇది ? మాకీ బిక్షం హిస్తుండావ్.

జగ : ఈ సారికి ఇలా పోనివ్వండి.

అమీన్ : హేమ్మి మాటసేస్తావ్ మహారాజ్. నీకీ మాది హెంతా మదద్ ఇచ్చాం. హడ్డే మర్సీ పోయావ్.

జగ : ఎంతమాటన్నారు ? ఏదో ఈసారికి ఇలా పోనీయండి. మళ్ళీ వస్తారుగా !

అమీన్ : వస్తాం, చస్తాం, కోన్ జాన్తాపై, హాపూమాట హాడే.

జగ : దీనితో సరిపుచ్చుకుందురూ, అప్పుడే మాపని అయిందా? రేపు మళ్ళీ సర్కిల్ కిచ్చుకోవాలి. ఫుడ్ తాహసీల్దార్ కిచ్చుకోవాలి. దువ్వం తాలూక్దార్ గారింట్లో పెండ్లికి నజరాన చెల్లించుకోవాలి. ఈ నెల్లోనే అవ్వల్ తాలూక్ దార్ గారు మా ఇలాకాకు పికార్ కూడా వస్తున్నారు. వారికి జల్సా చేయాలి. సుబేదార్ గారు దారాకు బయల్దేరితే ఎంతలేదన్నా మాకు అయిదారు వేల రూపాయలు ఖర్చవుతాయి. మేం మాత్రం ఎన్నని యిచ్చుకుంటాం?

అమీన్ : అవ్వల్ తాలూక్దార్ కి, దువ్వం తాలూక్ దార్ కి హిస్తే మాకీ ఏంఫాయిదా? మాదీమాటా మాకీ చెప్పాలిగాని.

జగ : మీరుకూడా మా యిబ్బంది కనిపెట్టకపోతే ఎలా? సరే కానీయండి (మరో వందరూపాయల నోటుతీసి మొత్తం మూడు వందలరూపాయలు యివ్వబోతాడు.)

అమీన్ : హిబ్బందీ మట్టీ, మీకీహేష్టి. హింతాపెద్దా దేశముఖ్ ఉండావ్. పైనా మీకీ పోలీస్ పటేల్ గిరీ హుంది, మాలీపటేల్ గిరీ హుంది. సాల్ కీ ముప్పైవేల్, నల్బైవేల్ ఆమ్దనీ (ఆదాయం) హుంది. పై నకొట్టే

లంచం కొద్దానే హుండావ్. మాకీ హోక్తీ వెయ్యా
హిచ్చేందూ హెన్నా ముందూ సేస్తుండావ్ క్యా
మహారాజ్ ?

జగ : మీరలాగే అంటారు. కాని మాదివాణంలో ఎంత
ఖర్చుందో మీకేం తెలుస్తుంది ? ఎంతచెట్టుకు కంటే
గాలి

అమీక్ : కాస్తీపస్కీ, కూస్తీపస్కీ మాదీమదద్ కావాలీ.
(కొంచెం ఆలోచించి) దాస్కీ నామ్ క్యా హై ? ఆ
హెంకమ్మ, హెంకమ్మ గడికిపిల్చీ మీరూదాస్కీ
పట్కోని హంగామాసేస్తే హాష్టా హదీ చచ్చి
పోయింది. దాస్కీ కేసులో మీకీమదద్ సేసినందుకూ
నాదీ నౌకరీ పోవడాస్కీ తయారయింది. హేష్టండి
మంచీ మంచీలేదు అచ్చా. ఈదఫా చూస్తామ్
(అంటూ బెదిరించి కుర్చీలోనుంచి లేవబోతాడు)

జగ : (అమీనును కుర్చీలో కూర్చోబెడుతూ) అదికాదంటు
న్నానా? సరే. చూస్తానుండండి. (అంటూ లోపలి
కెళతాడు)

(అమీన్ సారాత్రాగుతావుంటాడు. దేశములు ప్రవేశం)

ఖర్చులో ఉన్నానుగాబట్టి అలా అన్నానుగాని లేక
పోతే యేండండిలేండి. (మొత్తం వెయ్యిరూపాయలు
యిస్తూ) మీసహాయం మాకెప్పుడూ అవసరమే.

అమీన్ : (తీసుకొని పేర్వానీ జేబులో పెట్టుకుంటూ) అచ్చా
మహారాజ్. మీకీహండామాదీ మాకీహండామీదీ.
మస్తాన్ ఆదాబ్ అర్జ్ (అంటూ కుర్చీలోనుంచి
లేస్తాడు)

జగ : అదాబ్ అర్జ్. అరేయ్ రాముడూ, అమీన్ సాహెబ్
గారు వెళ్తున్నారు గాని వెట్టివాణ్ణి బండివెంట వెళ్ళ
మని చెప్పిరా.

రాముడు : సిత్తం దొరా.

[అమీన్ సాహెబ్, రాముడూ వెళ్ళిపోతారు. దేశముఖ గ్లాసులో
సారా బోసుకుని ఒక్కొక్క గుటకే తాగుతూ ఉంటాడు. పట్వారీ వెంక
ట్రావు, మస్తాన్ ల ప్రవేశం. వెంకట్రావు: కట్టుపంద, చొక్కా, దానిపైన
పాతకోటు, ఎర్రటి గళ్ళుగల తలగుడ్డ, బుజాన ఒక చిన్న తుండు,
కాళ్ళకు పాపొసులు (ముచ్చెలు), చంకన డ్రెస్, కాళ్ళకు జోడు,
దేశముఖ పట్వారీలు పరస్పరం నమస్కారాలు చేసుకుంటారు. పట్వారీ
రీవి కూర్చోమని దేశముఖ పైగ జేస్తాడు. వెంకట్రావు బిల్లచివర
కూర్చుంటాడు. మస్తాన్ నుంచోనే ఉంటాడు.]

జగ : ఏమయ్యా, మనం చాటింపు వేయించినా లెక్కజేయ
కుండా వీళ్ళంతా ఉరుసు కెళ్ళారటగా ?

వెంక : ఔను వెళ్ళారు. చాటు చాటుగా దొంగ వెధవలు.

జగ : అయితే నీవేం జేస్తున్నావ్. కండ్లు మూసుకుని జపం
చేస్తున్నావా ?

వెంక : కాదు దానికి తగిన స్లాను అలోచిస్తున్నాను. (ముసి ముసి నవ్వులతో) కళ్ళు మూసుకొని నిద్రబోయే ఘట మేనా ఇది ?

జగ : స్లానట ! స్లాను ! దీనికూడా ఒక పెద్ద స్లానా ? ఒక్కొక్కణ్ణి పిల్చి పక్కలిరగ తన్నేదానికి.

మస్తాన్ : దొరవారు భలేమాట చెప్పారు. దెబ్బకు గాని దెయ్యం వదలదు. లేకపోతే, గుడ్డిగవ్వ ఖరీదు చేయని గొల్ల యల్లమందాయ కూడా నా కెదురు తిరిగితే !

జగ : ఏమిటి ? గొల్లోడు ! గొల్లోడా ? ఎదురు తిరిగింది బులావ్ గాడిదని... జావ్ ...

(మస్తాన్ సలాం గొట్టి సంతోషపడుతూ వెళ్ళిపోతాడు)

ఏం ? వీరారెడ్డి మరీ పొగరు దిగి ఏడుస్తున్నావటగా ?

వెంక : ఔను, అసలు నాయకుడే అతను. ఇంటింటికి తిరిగి అందరినీ సంఘంలో చేర్చిస్తున్నాడు.

జగ : సంఘం ? సంఘమా ? నా ఊళ్ళో సంఘం బెట్టాడా ?

వెంక : సంఘం బెట్టడమేమిటి ? వాడింటి మీద ఇవ్వాలి జండా కూడా వెలిసింది.

జగ : అయితే ఇప్పుడు దాకా నీవేం జేస్తున్నావ్ ? ఎందుకు పీకించలా ?

వెంక : పీకించేవాణ్ణి. కాని...

జగ : కాని.

వెంక : కాని ఇదివరకటంత తేలికగాదు. వ్యవహారం కొంచెం బెడిసింది.

జగ : ఏం ?

వెంక : ఊరంతా ఏకమయింది.

జగ : (కోపంగా) ఆఁ.

వెంక : కాపు, రెడ్డి, చాకలి, మంగలి, సాహెబులు చివరకు మాలమాదిగలు కూడా సంఘంలో చేరారనుకోండి.

జగ : ఏడ్చారు. గుడ్డికన్ను మూస్తే ఎంత తెరిస్తే ఎంత ? రేపిపాటికి ఒక్కొక్కణ్ణి నరికి పోగులేస్తాను. చూడు నా దెబ్బ :

వెంక ! మీరు తల్చుకుంటే అంతేగాని అదేం పాపమో ఈ సంఘం నాగజెముడు (పాము పడగ చెట్టు) పురుగు లాగా దేశమంతటా వ్యాపించిపోతూ ఉంది. ఏ ఊళ్ళో జూచినా ఇప్పు డిదే గోల. తీగ లాగితే డొంక కదిలే టట్టుంది.

జగ : ఈ కుక్కలెన్ని మొరిగితే ఏముందయ్యా ! (చిరునవ్వు నవ్వుతూ) వైనుంచి కిందిదాకా అసలు సర్కార్ మన చేతిలో ఉంది.

వెంక : అందుకనే, ఆచేసే పనేమిటో వాళ్ళద్వారానే చేయిస్తే పీడాబోతుంది.

జగ : అదెట్లా ?

వెంక : ఉందిగా, లేవీ సమస్య.

జగ : ఆ ఉంటే.

వెంక : అది సర్కారు పని. వాళ్ళకీ వాళ్ళకీ ముడి బెడదాం. మనం హాయిగా ఒడ్డున గూర్చుందాం. తర్వాత కాగలపని గంధర్వులే తీరుస్తారు.

జగ : షహీదా, మొత్తానికి కరణం బిడ్డవనిపించావయ్యా. బట్టతలకి మోకాలికి బలేగా ముడిబెట్టావ్.

[అంటూ సారా గ్లాసు వెంకట్రావ్ చేతికందిస్తాడు.]

[రాముడు ప్రవేశం]

వెంక : (గ్లాసు తీసుకొని ఒక గుక్క తాగి) ఈ ఘటానికి ఇలాంటిదొక లెక్కా! దొరవారి దయఉండాలిగాని...

[మస్తాన్ యల్లమందల ప్రవేశం. మస్తాన్ సలాంజేసి ఒక ప్రక్కన నుంచుంటాడు. యల్లమంద వంగి దండంబెట్టి చేతులు గట్టుకొని ఒకమూల ఒదిగి ఉంటాడు.]

జగ : అరే రాముడూ ! నీవుపోయి రైతుల్ని పిల్చుకురా (రాముడు సీత్రం దొరా, అంటూ దణ్ణంబెట్టి వెళ్ళిపోతాడు.)

వెంక : ఏరా ? యల్లమందా, దొరగారికేటానీవిచ్చే గొంగళెన్నిరా ?

యల్ల : అయిదు బాబయ్యా.

వెంక : మరి ఈ యేడెన్ని ఇచ్చావురా ?

మస్తాక్ : నాడిపని ఇచ్చేటట్టుందా ఇప్పుడు ?

యల్ల : అదేందియ్యో మత్తానయ్యా అట్టంటావ్. అప్పుడే
మూడిత్తినిగా

జగ : తతిమ్మా రెండవడిస్తాడురా మాదర్నోద్ . నీతాత
గాటిస్తాడా ?

యల్ల : (దండంబెడుతూ) ఇచ్చుకుంటా దొరగారు ఇచ్చు
కుంటానండీ.

మస్తాక్ : ఇంకా ఎప్పుడో ఇస్తాడంట ఒక పక్కన అప్పుడే
ఉగాది పండగ వస్తా ఉంటే.

యల్ల : ఇచ్చుకుంటానులే బాబూ. ఈనెల్లోనే ఇచ్చుకుంటా.
దొరగారి మామూలు తప్పుద్దా.

వెంక : సరేగాని మందనెక్కడ ఆపుజేస్తున్నావురా ?

యల్ల : నిరుడు పుల్లరికి డబ్బు దొరక్కపోతే యీరారెడ్డి
గారి దగ్గర తీసుకున్నాదొరా. ఆడబ్బుకింద నినా
యియ్యాల ఆరిచేలోనే కుదరేసిన్నండి.

మస్తాక్ : అరేలుచ్చా. ఎవణ్ణి అడిగి తోలావురా వీరారెడ్డి
పొలంలోకి ?

యల్ల : (దేశముఖతో) రెణ్ణాల్లు దోత్రే ఆబాకీ తీరద్ది అని
పోయిన్నయ్యా. ఇయ్యాల దొరగారి చేలోకే పోని
త్తండాగా !

మస్తాన్ : (వెంకట్రావ్ తో) వీరారెడ్డి వాళ్ళసంఘం పెద్ద గాదూ ! అందుకని తోలాడులెండి.

వెంక : ఏంరా ! సంఘంలో జేరబట్టేనా మస్తానును గొట్టావట.

యల్ల : నేనా కొట్టింది ! రామరామ. ఆయనే నన్ను కొట్టిం డండి !

వెంక : తన్నులు దింటావ్. మాదర్చోద్. నిజంజెప్పు.

యల్ల : అమ్మకోడండి. ఏబట్టుబడితే ఆబట్టు (దండం బెడుతూ) మా దేవర తోడండి.

వెంక : ఇంతకూ నీవసలూ సంఘంలో చేరావా లేదా ?

యల్ల : (చేతులు నలుపుకుంటూ బిక్కమొగం వేసి) నేనా అండీ... సంగంలోనా అండీ... నేనా...

మస్తాన్ : నీవేరా భోసడిక.

యల్ల : ఊ... ఊ... లే... లేదండి.

వెంక : అరెబద్మామ్. అబద్దం ఆడుతున్నావ్. చెప్పునిజం.

జగ : (గుడ్లెర్రజేసి) ఎయ్ మస్తాన్. ఊ (యల్లమందను కొట్టమని సైగజేస్తాడు)

మస్తాన్ : (చొక్కాచేతులు పైకెగదీస్తూ) ఏమిటిరా లుచ్చా (చెంపబగలేసి) చేరలేదురా ?

యల్ల : (దండంబెడుతూ) చేరిన్నండి దొరగారూ చేరిన్నండి అందరూ చేరతంటే నేనూ చేరిన్నండి.

జగ : చేరావ్. లమ్మిక చేరావ్.

వెంక : కట్టుగాడిద. యాభై రూపాయల జరిమానా కట్టు.

యల్ల : పిల్లలుగలాణ్ణి. సచ్చిపోతా. అసలే కరువురోజులు బాబయ్యో. మీపాదాలకు మొక్తా మీ బానిచోణ్ణి.

వెంక : (కాగితంమీదరాస్తూ) అయితే ఈమాటకొప్పకో.

యల్ల : ఏందిబాబూ ?

వెంక : ఏముంది ? “సంఘంలో చేరకపోతే చంపుతామన్నారనీ, లేవీ ఎగ్గొట్టమన్నారనీ” ఒప్పకో, నీ జరిమానా మాఫ్ చేస్తా.

యల్ల : రామరామ ఆపాపం నేనెట్టమూట గట్టుకోనండి. వారట్టనలేదండీ.

జగ : మస్తాన్ ! లోపలికి దీసికెళ్ళి వీణ్ణి స్తంభానికి గట్టేసి బామికలిరగ దన్ను. అప్పుడుగాని ఈ గాడిదకి బుద్ధి రాదు.

[మస్తాన్ యల్లమందను మెడబట్టి లోపలికి గెంటుకెళతాడు. తెరలోనుంచి ఒప్పకో ఒప్పకో అనే మస్తాన్ మాటలతోపాటు కర్ర డెబ్బల ధ్వని, అమ్మో బాబో చచ్చానో. నాయనో అనే యల్లమంద ఆర్తనాదం వినపడుతూ వుంటుంది.)

యల్ల : (తెరలో) ఒప్పుకుంటానండి. చంపకండి బాబో, మీ పాదాలకు మొక్తా, పిల్లలు గలాణ్ణి, మీరు జెప్పినట్టే చేస్తా.

[దేశముఖ, పట్వారీలు వికటంగా నవ్వుతూ ఉంటారు. యల్లమందతో మస్తాన్ ప్రవేశం.]

వెంక : ఆ, రా, ఈ కాగితం మీద అంగుష్ఠం వెయ్.

మస్తాక్ : వెయ్ భోసడిక (అని చేయెత్తుతాడు. యల్లమంద వేలుముద్ర వేస్తాడు.) ఖబడ్డార్, వల్లు దగ్గిర బెట్టుకొని బతుకు పో. (యల్లమంద ఏడుస్తూ వెళ్ళిపోతూ ఉంటాడు.) ఈ మధ్య వీడికి కాస్త వల్లు చిమ చిమ లాడింది.

వెంక : వీడి దేముంది? అసలాళ్ళంతా ఇంకా అలాగే ఉన్నారు.

మస్తాక్ : ఇయ్యాళ ఒక్కొక్కడు నెత్తురు కక్కాలి రానీ.

జగ : కాని, నీ యిష్టం వచ్చినట్టు గానీ, నేను మళ్ళీ ఇప్పుడే వస్తాను.

[దేశముఖు లోపలి కెడతాడు.]

వెంక : రాము డెళ్ళి చాలసేపయిందే, రైతు లింకా రాలేదు.

[అంటూ పొగచుట్ట ముట్టించి కాలుస్తూ ఉంటాడు.]

మస్తాక్ : దొరలు-వాళ్ళపని ఇప్పుడు పిలిస్తే వచ్చేటట్టుందా?

వెంక : అందరి మాట అలా ఉంచు. నీ తమ్ముడు కూడా అందులోనే కలిశాడటగా.

మస్తాక్ : ఎందుకు కలవడు కాఫిర్ ముండాకొడుకు? ఆ వీరా రెడ్డితో దోస్తీ ఊరికే పోద్దా? (ప్రక్కకు జూచి) అరుగో దిగుతున్నారు దొరలు.

[వీరారెడ్డి, రామిరెడ్డి, సుఖన్, దాదాల ప్రవేశం]

దాదా : సలాం మారాజ్.

వెంక : నూర్పుకొని ఇంట్లో పోసుకోగానే సరిపోయిందీ ? ఎన్ని సార్లు కబురు పంపినా ఒకభూ లెవీ ఇవ్వరు.

వీరా : అసలు పండితేనా నూర్పు ఇంట్లో పోసుకోడానికి ?

వెంక : అదేమిటయ్యా వీరారెడ్డి చదువుకున్న వాడివి నీవు కూడా అలా మాట్లాడుతావ్ ? ఏది తప్పినా సర్కార్ లెవీ తప్పతుందా ?

దాదా : పండితే ఎందుకియ్యం ఏటా ఇయ్యటల్లేదండీ.

సుభాన్ : సర్కార్ మాత్రం పండందే ఎట్టా వసూలుజేయ మంటారు ?

[మస్తాన్ తమ్ముడివైపు చురచుర చూస్తూ ఉంటాడు.]

వెంక : ఆ ఖానూన్ గొడవ నీకేం తెలుసునోయ్ ? కాలంటే పాలంటే దొరగారితో పని గనక, ఏదో ఒక విధంగా జెప్పి కొన్నాళ్ళు నెట్టికెళతాను. ఇదేం అడ్డగోలు గాదు; సర్కారుతో పని.

రామి : ఇంకా నెట్టికెళ్ళే దేమిటి ? ఆ పండిన నాలుగు గింజలూ. కాపలాబెట్టి కల్లం దగ్గరే గుంజుకెళ్ళారాయె, మాకు మిగిలిందేముంది. పొల్లూ పొలకట్టేగా ?

వెంక : మిడికావ్ లేవోయ్ ! అసలు మీరు బుద్ధిపూర్వ కంగా యిస్తే ఎందుకు గుంజుకెళతారు ? అయిన మట్టుకు దిగమింగడమేగా మీ పని.

సుభాన్ : పూట కూటికి గతిలేదుగాని, మేం దిగమింగి చచ్చే దేమిటి ?

వెంక : అందాకా ఎందుకు ? ముందు నీ మాట జెప్పు. ఆ రేండ్ల కింద తీసుకున్న బాకీ నీ వింతవరకు తీర్చావా ?

సుభాన్ : మా అయ్య జచ్చినప్పుడు జెప్పడో ఒక బస్తాగింజలు నాగుకిచ్చావ్. ఆ బాకీ కింద యెప్పటికి 14 బస్తాలు జమకట్టాను. ఇంకా 14 బస్తాలు బాకీ ఉందంటావ్. ఈ బాకీ మరి ఎప్పుడు తీరుద్దో ఏమిటో ?

రామ్మి : ఒకటే తీరడం, ఇక్క నీవు జచ్చినప్పుడే తీరేది.

వెంక : మొదటే ఎక్కడికి పోయాయి ఈ తెలివితేటలు ? ఆ వేళ అయ్యోబాబో అని కాళ్ళావేళ్ళాబడి పట్టు కెళ్ళడం. తీరా ఇవ్వాళ ఇవ్వాలిసాచ్చేటప్పటికి ఇదీ ఏడ్చు. ఇందులో నేనేమన్నా దగా జేశానంటావా ? కావాలంటే నీ వీరారెడ్డితోనే లెక్కచూపించుకో.

వీరా : దీనికి లెక్కతో పనేముందిలేండి. ఆరు సంవత్సరాల క్రితం పట్టుకెళ్ళింది బస్తాగింజలు. ఇప్పటికి 14 బస్తాలు ఇచ్చాడు. ఇంకా 14 బస్తాలివ్వాలంటే ఎలా ఇచ్చు కుంటాడు ? ఇంతకంటే అన్యాయం ఇంకేం ఉంటుంది ?

వెంక : అయితే ఇంకేం, నీవు మళ్ళీ కొత్తగా ఒకఖానూ తయారుచెయ్య.

వీరా : ఈ జరిగే దంతా ఖానూన్ ప్రకారమే జరుగుతుందా ? పోలీసు అమీన్ కు విందుచేయడానికి గొల్లొడిమేక నెత్తుకురమ్మని ఏ ఖానూన్ లో ఉంది ?

రామి : భలేమాట జెప్పావ్. ఇంటికొక బండి ఎరువు ఊరికే వీరికివ్వాలని ఎక్కడ రాసిపెట్టుందో !

సుభాన్ : (వీరారెడ్డి వైపుజూచి) వంభాయ్ ! దున్నేదున్నే అరకలూడదీసి పోయి దొరగారి పొలందున్నాలని కూడా ఖానూన్ లోనే ఉందా ?

వీరా : (వెంకట్రావుతో) ఖానూన్ కేం వచ్చెలెండి. నిరుడు మీ అమ్మాయిగారి పెండ్లికి ఇంటికి అయిదు రూపాయల చొప్పున వసూలు జేశారుగదా, ఇంకా ఖానూన్ ఏమిటండీ ?

వెంక : చాల్లే. పోసుకోలు కబుర్లు; తాతలనాటినుంచీ వచ్చే మామూళ్ళు ఇవ్వాళ పొమ్మంటే పోతయ్యా.

సుభాన్ : వీలయితే ఖానూన్, లేకపోతే మామూల్. ఔనులే ఎన్ని మామూళ్ళు లేకపోతే ఇంతమేడ కట్టారు ?

దాదా : ఎందుకు వచ్చిన పంచాయితీ ఇది సుభాన్. వచ్చిన పనేదో చూచుకోక.

వెంక : మీతో నాకెందుకొచ్చిన గొడవ ఇదంతా ఏమోయ్ దాదేసాయిబూ ! మీరంతా రేపుప్రొద్దున్నే లెవీ ధాన్యం కొలవాలి. లేకపోతే ఇక మాటదక్కదు.

దాదా : కొలవ కేంజేస్తాంగాని అసలు పండందే ఏంజేస్తాం ?

సుభాష్ : అసలు చెరువులోనీళ్ళు నిలిస్తేనా పండటానికి ?

రామి : నిలిచినన్ని నిలుస్తయ్; వారికిచాలుగా. మనం ఏగంగలో కలిస్తే ఎవరికేబట్టింది ?

వెంక : ఈ పిచ్చిపిచ్చి వేషాలేమీసాగవ్. వడ్లుపండకపోతే జొన్నలు కట్టండి. జొన్నలు పండకపోతే సజ్జలుకట్టండి.

సుభాష్ : సజ్జలెవడికిపండినయ్ ఈవూళ్ళో. మీకేపండలేదాయె ?

వెంక : అయితే జొన్నలు గట్టండి.

దాదా : ఆజొన్నగింజలుకూడా బెట్ట పదున్నే పడ్డాయ్. అక్కడొకమొక్క అక్కడొకమొక్క మొలిస్తే, పండినవాడికి కాసిని పండ్డాయ్; లేనివాడికి అదీలేదు.

వెంక : బెట్టపదునులో వేయకపోతే పసర పదున్నే వేయక పోయారూ, ఎవడొద్దాన్నాడు.

రామి : వద్దని ఎందుకనాలి ? కట్టిన అరకల్ని ఊడదీయించి ఆపదునున్న నాలుగురోజులూ దొరగారి పొలం దున్నించుకున్నారు. చాలదూ !

వెంక : ఏమిటీ సోది ? ఇన్నిటికీ కడ్తారా ? చెంబూ తప్పాళా బై టేయించాలా ?

వీరా : ముందు నిరుడు వసూలుచేసిన మా లెవీడబ్బు మా కివ్వండి, ఈ యేటిసంగతి తర్వాత చూద్దాం.

వెంక : ఆ డబ్బు ఇన్నాళ్ళుందా ఏమిటి ? అప్పుడే ఇచ్చాం వార్ ఫండుకి.

సుభాష్ : ఎవరిని అడిగి ఇచ్చారు.

వెంక : నిన్నడిగి ఇచ్చేదేమిటోయ్ ! కావాలంటే పోయి పంచాయితీదారుల్ని కనుక్కో.

వీరా : అది మాడబ్బు. పంచాయితీ దార్లైవరు దాన్ని ఖర్చు పెట్టడానికి ?

రామి : అయితే ఇంకేం. అత్తసొమ్ము అల్లుడు దానం జేశా డన్నమాట !

వెంక : ఎవడో ఒకడు చేశాడు; పోయి సర్కారునడుగు.

వీరా : సర్కారు నడిగే దానికి ఇక్కడ దాకా రావడ మెందుకు ? పదండి పోదాం.

[వీరారెడ్డితో పాటు అంతా బయల్దేర వోతారు]

వెంక : ఏం, అయితే మీరు లెవీ ఇవ్వరన్న మాటేగా ?

వీరా : ముందు ఆరువందల యకరాలున్న మీరు, గట్టండి.

వెంక : (కోపంగా దిగ్గున లేచి) ఏమిటి ?

సుభాష్ : ఏమిటా ? ఆరువందల యకరాలున్న మీరూ ఇరవై వేల యకరాలున్న మీ దొరగారూ ముందు గట్టండి. తర్వాత మమ్మల్ని అడగండి.

తెంక : మా యిష్టం. కడతాం, కట్టం. మీ రెవళ్ళురా
అడగడానికి ?

వీరా : మాటలు కాస్త జాగ్రత్తగా రాసే !

మస్తాన్ : ఏయ్ (అంటూ వీరారెడ్డి మీదకు పోతాడు)

సుభాష్ : ఖబడ్డార్ !

[మస్తాన్ చటుక్కున అగిపోతాడు. వెంకట్రావు తెల్ల మొగం
వేసి వెనక్కి రెండడుగు లేస్తాడు.]

[తెరబడుతుంది]

3

వీ రా రె డ్డి యి ల్లు

[వీరారెడ్డి చెల్లెలు కమల ఉయ్యాలతోట్టి నూపుతూ, పాడుతూ ఉంటుంది.]

జోజో సుందరరూపా
 జోజో మా కులదీపా ||జోజో||
 బాలచంద్రుని రీతి రణమున
 వైరిమూకల నుగ్గుజేసే
 భారమున్నది వీరపుత్రా ||జోజో||
 నీదు తెలుగు జాతి నణచు
 నీచు లందరి పారద్రోలి
 శాశ్వతంబగు ప్రజల రాజ్యం
 స్థాపనా చేయాలి నీవే ||జోజో||

[పాట పూర్తి అవుతూ ఉండగానే వీరారెడ్డి భార్య సీతమ్మ ప్రవేశిస్తుంది.]

సీత : ఈ పిచ్చి పాటలు పాడమంటే ఇక కూడూ నీళ్ళూ ఏం అక్కరలా.

కమల : ఏం ? నీ కీ పాట ఏమీ బాగుండలేదా వదినా ?

సీత : ఆ బాగా ఓగా మీ అన్నా చెల్లెలికి తెలియాలి.
నాకేం తెలుస్తుందిలే అమ్మా !

[వీరారెడ్డి ప్రవేశం]

కమల : (లేని కోపాన్ని నటిస్తూ) ఏమిటయ్యా. నా కీ పిచ్చి పాటలన్నీ నేర్పావ్.

వీరా : పిచ్చిపాటలూ ! పిచ్చిపాట లేమిటి ?

కమల : వదిన అంటల్లా ? పిచ్చియ్యన్నీ నాకు నేర్పి మంచి పాటలన్నీ వదినకు నేర్పుకున్నా వేం ?

సీత : చాల్లే ఊరుకో... ఈ పిల్లకి మరీ పెద్దాచిన్నా లేకుండా బోయింది.

కమల : ఏం అన్నయ్యా ! నేర్పవ్ నాకుకూడా ?

వీరా : నేను నేర్పడమెందుకు ? వదిన్నే నేర్పమను.

కమల : (జాలిగా బతిమాలుతూ) వదినా, నేర్పవ్ ?

సీత : నోరుముయ్ గాలిపిల్లా.

కమల : నీవు నేర్పకపోతే ఆగుతుందనుకున్నావేం ? రోజూ నీవు పాడేటప్పుడు నేను వింటల్లా ?

వీరా : అయితే ఇంకేం పాడు.

(కమలను పాడవద్దని సీతమ్మ మొగం చిట్టిస్తూ వేరుచూపుతుంది)

కమల : (వదినవంకజూస్తూ, నవ్వుతూ ఉయ్యాల నూపుతూ)
జో అచ్యుతానంద జోజో ముకుందా
రార పరమానంద రామగోవిందా॥

సీత : నోరుమూస్తావా? లేదా? అసలు నిన్ను

[అంటూ మీదికెళుతుంది; కమల గంతులు వేసుకుంటూ వదినకు దొరక్కుండా ఉయ్యాలచుట్టూ తిరుగుతూ పాడుతునే ఉంటుంది. వీరారెడ్డి పకపక నవ్వుతూ ఉంటాడు. పాట అయిపోగానే కమల నవ్వు కుంటూ అన్నచాటున చేరుతుంది.]

సీత : మీరుగాదూ, అసలు ఆపిల్లకింత అలుసిచ్చింది. ఎక్కడికి పోతుందిలే మీచాలు.

వీరారెడ్డి : మా అమ్మాయికి మాచాలురాక మీచాలు వస్తుందా?

సీత : కనబడతానే ఉందిగా వాదగొండిచాలు.

కమల : (అన్నచాటున ఉండే) మాది వాదగొండిచాలయితే మరి మీదో?

సీత : అట్లాగే పేలుతా ఉండు. అన్నని అవతలకిపోసి, చెప్పతా నీపని.

కమల : కొద్దావా? కొద్దే అబ్బాయి నెత్తుకోనుగా!

సీత : ఎత్తుకోకపోతే నీ పున్నెమాయెలే. అబ్బాయికి నీబుద్ధి నీ అన్నబుద్ధి అబ్బకుండా ఉంటే అంతేచాలు.

కమల : మీ అన్న బుద్ధి రావాలా?

సీతమ్మ : మా అన్న బుద్ధేవస్తే బాగానే బతికిపోతాడు.

కమల : ఇక రాకరాక మీచాలే రావాలమ్మా.

సీత : (నవ్వుతూ) ఏం? మాచాలువస్తే నీకూతురునివ్వవా మా అబ్బాయికి? సరే ఇవ్వకపోతేమాల్లే.

కమల : (సిగ్గుతో తలవంచుకొని) ఏఫో. నీకెప్పు డీమాటలే !

(అంటూ లోపలి కెళ్ళిపోతుంది.)

(సీతమ్మ వీరెడ్డి నవ్వుతూ కమలవైపు చూస్తూవుంటారు.)

సీత : అచ్చంగా అత్తయ్యనడకే.

వీరా : అవును. అంతా మాలమ్మే.

సీత : అందుకనే అమ్మకోరిక తీర్చారుగా.

వీరా : ఏం?

సీత : ఇంకా ఏమంట ఏం? అమ్మాయిపెండ్లి కండ్లతో చూడాలని పాపం ఎంతో మొత్తుకుంది ఆమె. విన్నారూ మీరు ?

వీరా : మాఅమ్మ చచ్చిపోయేటప్పటికి దానికి పదేండ్లన్నా లేవు. అప్పుడే ఏంపెళ్ళి?

సీత : ఇంకా నయం? అమ్మాయి కప్పటికి పదేళ్ళన్నా ఉన్నాయి. నా పెళ్ళి నాటికి నా కారేళ్ళేగా !

వీరా : అందుకనే ఊరుకున్నావ్. లేకపోతే ఈ దేశాలు పట్టుకొని తిరిగేవాణ్ణి చేసుకునే దానివేనా ?

సీత : చాల్లేండి! ఏంటా మాటలు ? ఆడకాడికి మరీ చిన్న పిల్లలై పోతున్నారే ?

వీరా : ఏముంది? ఉన్నమాట అన్నాను.

సీత : మాటల కేమొచ్చె ఇప్పుడైతే మీరు మట్టుకి చేసుకునే వాళ్ళా ఏమిటి. ఈ చదువురాని పిల్లని ? ఎవళ్ళ అదృష్టం ఎవళ్ళు దప్పిస్తారు ?

వీరా : ఆట్టే జూస్తే నీక్కూడ మా అమ్మకి బట్టిన చాదస్తమే పట్టినట్టుంది.

సీత : మీ కట్టాగే కనపడుతుంది లెండి. అమ్మాయికంటే ఏడేసకల బుట్టిన పిల్ల లందరికీ పెళ్ళిళ్ళయినాయి. ఎంకమ్మ వదినగారి పెద్దమ్మాయి మన కమల తోటిది గాదూ ? దాని కొక కూతురు... మళ్ళీ ఇప్పుడు...

వీరా : (నవ్వుతూ) ఓహో కమలకు పెళ్ళిచేసి త్వరగా కోడలిని చూసుకోవాలని ఉందన్న మాట నీకు.

సీత : చాలైద్దురూ మీ సరసం; కష్టం సుఖం ఏమీ ఆలోచించరు. ఇంతకూ మీ అమ్మే ఉంటే నా కీ చిక్కే ఉండదు.

వీరా : ఏం ? ఇప్పుడు వచ్చిన చిక్కేముంది ?

సీత : ఎన్ని జెప్పినా పరాయి అమ్మ గన్న బిడ్డని ఏకాస్త లోపం వచ్చినా తలా ఒక మాట నన్నంటారు. మీకేం ? మొగాళ్ళు.

వీరా : (నవ్వుతూ) పిచ్చిదానా, నింద నీ కొస్తే ఒకటి, నా కొస్తే ఒకటీనా ? ఇది తొందరపడితే అయ్యేపనా ? తగిన సంబంధం దొరకొద్దూ ?

సీత : దొరకడానికి అసలు మీరాలోచిస్తేనా ? మీపనేమో మీరేమో గాని, ఎక్కడ కెళ్ళినా అమ్మలక్కలంతా

“ఇంకా మీ ఆడబిడ్డ నెన్నాళ్లు అట్టి పెడతా రమ్మా పెండ్లి చేయకుండా. అయనికి తెలియక పోయినా నీ కన్నా తెలియదా!” అనేవాళ్ళే. ఏం జేయను? తలకాయ వంచుకొని బైటికి రావలసి వస్తావుంది.

వీరా : లోకులకేం ఎన్ని అయినా అంటారు. అంతమాత్రాన మనం ఉలిక్కిపడితే ఎలా? సరే, ఈ యేడు తప్పకుండా చేద్దాలేం.

సీత : మరి ఎక్కడన్నా మాట్లాడారా?

వీరా : ఆ హుజూర్ నగర్ లో.

సీత : ఎన్నేళ్లుంటాయి అబ్బాయికి? ఆ స్త్రీ ఏమన్నా ఉందా?

వీరా : ఆ తిండికి గుడ్డకి ఏం లోపం ఉండదులే. కుర్రాడు ఖమ్మంలో చదువుతున్నాడు.

సీత : ఎట్లా వుంటాడు?

వీరా : అమ్మాయి కంటే ఒక చాయ తరుగనే కాని, కుర్రాడికేం బాగానే ఉంటాడు.

సీత : దాని పాడుగాను, చాయకేం వచ్చేలండి కొరుక్కు తింటామా. ముక్కు, మొగం సరిగ్గా ఉండాలి గాని, మాగ మాసంలో మంచి లగ్గా లుండయ్యటగా?

వీరా : అందాకా ఎందుకు? ఆ కుర్రాడు పది రోజుల్లో ఇక్కడికే వస్తాడు.

సీత : అప్పుడే ఇక్కడ కెట్టా వస్తాడండీ; మీదంతా మరీ విడ్డూరం.

వీరా : ఇక్కడే అన్నీ మాట్లాడొచ్చు రమ్మన్నాను. పనిలో పని అమ్మాయిని అబ్బాయి చూడొచ్చు, అబ్బాయిని మీరూ చూడొచ్చు.

సీత : అదేంటండీ పెండ్లికొడుకే వచ్చి మాట్లాడుకోవడ మేమిటి ? వాళ్ళ తరపున పెద్దాళ్ళెవళ్ళూ లేరూ !

వీరా : ఇది వెనకటి కాలం కాదు. ఇప్పుడు పెళ్ళిళ్ళంతేలే.

సీత : అవునులే. మీ కొక ఆచారం ఉందిగాబట్టి ఇది లేదనా? సరే ఇది కూడా మీ ఇష్టం వచ్చినట్టే కానియ్యండి. ఎట్టాగో ఒకట్టా ముందా మూడు ముళ్ళు బడితే తర్వాత చూద్దాం.

వీరా : ఇందాకా వచ్చినాక ఇంకా ఆగుతుందా ? మాఘ మాసంలో కాకపోతే చైత్రమాసంలో అవుతుంది.

సీత : ఇంకా నయం చైత్ర మంటారు, వైశాఖ మంటారు, ఆ పిల్ల నెత్తిన ముందా చిట్టెడు గింజలు పడేదాకా నాకేం తోచదు.

వీరా : ఏం ?

సీత : ఇంకా ఏమంటా రేమిటి ? మొన్న తిరణాల్లో ఆ సచ్చి నాళ్ళు ఎంటబడిన పట్టానికి మన రామయ్య లేక

పోతే మా బతుకే మయ్యేది ! నాకు మొదటినుంచీ భయంగానే ఉంది. అందుకనే “పెండ్లి గాని పిల్లని తీసుకోని తిరణాలకు నే నెందుకండీ” అని గోలబెట్టా. వినిపించు కుంటేగా ?

వీరా : ఆ వెధవలకి జడిసి ఇంట్లోనే కూచుంటామా. ఎక్కడికీ వెళ్ళకుండా ?

సీత : ఏం జేస్తాం కూచోక. దుష్టుడికి దూరంగా ఉండమన్నారు పెద్దలు.

వీరా : ఎక్కడుంటావ్ దూరంగా. లొంగినకొద్దీ మరీ నెత్తి కెక్కుతారు. ఆ గాడిద లింటిమీద మాత్రం వచ్చి పడగూడదా ? ఇలాంటి వెన్ని జరగలా ఇదివరకీ వూళ్ళో.

సీత : ఎందుకు జరగలా ? ఆపాపిష్టోళ్ళు ఎంతపని అయినా చేస్తారు.

వీరా : అమ్మాయికంటే ఇవ్వాలి గబగబా వెళ్ళిజేసి బైటికి పంపించామే అనుకో, రేపు నీజోలికే వస్తారు. అప్పుడైనా ఎదిరించక తప్పదుగా.

సీత : ఆకాడికొస్తే చావనన్నా చస్తాగాని ఆసచ్చినోళ్ళకి చిక్కకేం ?

వీరా : చచ్చి ఎవరినీ సాధిస్తావ్. ఎదిరించి వాళ్ళకి తగిన బుద్ధి జెప్పాలి గాని.

నీత : ఏం ఎదిరిస్తాం ఆడోళ్ళం ?

వీరా : మీరు తల్చుకుంటే ఈరాడీలొకలెక్కా ? మొన్న మల్లారెడ్డి గూడెంలో ఏం జరిగింది ? మిలటరీవచ్చి ముట్టజేస్తే ఊరంతా కలిసి ఎదిరించారు. ముఖ్యంగా స్త్రీలుకూడా ప్రాణానికే తెగించి ముందునుంచుని పోట్లాడారు. అనేకమంది తుపాకి కాల్పులకు గురి అయ్యారు.

నీత : (ఆశ్చర్యంగా) ఏమిటి ? ఆడోళ్ళుకూడా పోట్లాడారా ?

వీరా : ఆ పోట్లాడి ముగ్గురు చచ్చిపోయారుకూడా.

నీత : ఆ ఎంత ధైర్యం చేశారు.

వీరా : ఏం ? నీవుమాత్రం చెయ్యివ్ మొన్న తిరణాల దగ్గిర సమయానికి రామిరెడ్డి ఉండడనుకో; అప్పుడు నీవేం చేసేదానివి ? అమ్మాయిని అల్లరిచేస్తూ ఉంటే చూస్తూ ఊరుకునే దానివా ?

నీత : నాబాందిలో ఊపిరుండగా అమ్మాయిమీద చేయి బడనిస్తానా ?

వీరా : షెబాస్ ! ఎప్పటికైనా అంతే అనుకో. మీఅంతట మీరు నిలబడాలిగాని ఒకళ్ళమీద ఎందాకా ఆధార పడతారు ?

నీత : ఎందుకు నిలబడం ? మీతోపాటే మేం.

వీరా : అయితే ఇంకేం ? నీవుకూడా సంఘంలో జేరు. కమలా!
కమలా ! (కమల లోపలనించి “ఆఁ” అంటూ
వస్తుంది.) సంచిలో సభ్యత్వ పుస్తకం ఉందిగాని
తీసుకురా. మీ వదిన సంఘంలో చేరుతుంది.

కమల : (ఆశ్చర్యంగా) మా వదినా ? (నీతమ్మవై పుచూచి)
ఏం వదినా ?

[నీతమ్మ నవ్వుతుంది.]

వీరా : ఊఁ (కమలను పుస్తకం తెమ్మని సైగజేస్తాడు. కమల
రివ్వున లోనికి పరుగెత్తి పుస్తకం తెచ్చి వీరారెడ్డి
చేతికిస్తుంది. వీరారెడ్డి పుస్తకంలో నీతమ్మ పేరూ
వగైరా రాస్తుంటాడు.)

కమల : ఏం వదినా, సంఘంలో చేరగానే సరిపోదు. నాతో
పాటు నీవుకూడా మనాళ్ళందరినీ సంఘంలో చేర్పించాలమ్మా!

నీత : (వీరారెడ్డి వంకజూచి నవ్వుతూ) చేర్పించక తప్ప
కుందా ? సంగంలో జేరాక సంగం పెద్ద జెప్పినమాట
వినాలిగా మరి.

[వీరారెడ్డి నవ్వుతూ, పుస్తకం కమల చేతికిస్తూ వదినచేత వేలు
ముద్ర వేయించమని సైగజేస్తాడు, కమల వదినచేత వేలుముద్ర
వేయించి హుషారుగా పుస్తకం పై కెగరేస్తూ పాటపాడుతుంది.]

ఓమాతా... ఓభారతమాతా

కదనభూమి కురక నేడే

కదిలినాము ఓహో మాతా || ఓ మాత ||

వదలుమమ్మ సీదు చింత కదలీ నా మిదే

గదిమి అరుల గూల్చెదమమ్మా

రూస్సీలక్ష్మీ రుద్రమాంబ

శౌర్యపతిమ చాట నిదే

కదలినాము ఓహో మాత || ఓ మాతా ||

కమల : (పాట అయిపోవడంతోనే వదినను కౌగలించుకొని)
సీత్రకూడా పాడాలమ్మా ఇక సంఘం పాటలు.

[దాదా ప్రవేశం]

సీత : (కమల తలమీద చేయివేసి నిమురుతూ) నేనేం పాడ
తానే; నాకు రావుగా.

కమల : నేను నేర్పుతానుగా.

దాదా : (నవ్వుతూ) నేర్పమ్మా నేర్పు. అడబిడ్డ అర్థమొగు
డని ఊరికే అన్నారూ మరి.

సీత : ఏంనేర్పినా రేపువచ్చే మాగమాసందాకానేగా. పద
తల దువ్వుతా.

దాదా : అదేంటమ్మాయ్, అట్టంటావ్ ?

నీత : అమ్మాయికి సంబంధం కుదిరింది దాదా ! (వీరారెడ్డి వంక జూచి) తమ్ముడు జెప్పకుండా ఉన్నాడంటలే.

[నీతమ్మ, కమల వెళ్ళిపోతారు.]

వీరా : అదే మొన్న నీకు జెప్పిన సంబంధమేలే. ఊళ్ళో కబుర్లేమిటి ?

దాదా : ఏమున్నాయి ! మరీ మా మస్తాకాకి పోయేకాలం వచ్చినట్టుంది.

వీరా : ఏం మళ్ళీ ఏమన్నా జేశాడా ?

దాదా : వెనకటికిమల్లై మళ్ళీ కోడిపెట్టల కోసం పోయి గూడెం మీద పడ్డాడు. వాళ్ళు నలుగురూ పోగై తలా ఒకతన్ను తన్నారు.

వీరా : మరిచిపని జేశారు.

దాదా : ఇక అక్కడేం ఏడవలేక యింటికొచ్చి ఇదంతా సంగంవాళ్ళే చేశారని నిన్నూ నన్నూ సుభాన్నూ గలిపి నోటికొచ్చి నట్టల్లా తిడతన్నాడు.

వీరా : అంతేలే అంతకంటే అతను చేయగలిగేదేముంది ?

దాదా : ఆ పెద్ద మనుషుల్ని ఎందుకు తిడతావని వాడి పెండ్లాం ఏదో కాస్త కలగజేసుకొంది. ఆ మోయిన ఆ పిల్లను బట్టుకొని పాపం చావచితక కొట్టాడు దర్శిదుడు.

వీరా : ఏమీ చేతగాని ఇలాంటి వెధవ లందరికి చివరకి పెండ్లాం. లోకువ.

దాదా : అంతే. ఉరిమి ఉరిమి చివరకు మంగలం మీద పడ్డట్టుంది.

వీరా : అమ్మాయి ! కమలా ! కాసిని మంచినీళ్ళు తీసుకురా అమ్మా.

[యల్లమంద ప్రవేశం. వంటిమీద అక్కడక్కడా సున్నం రాసి ఉంటుంది.]

దాదా : ఏం యల్లమందా ఎట్టావున్నావు ?

యల్ల : (దెబ్బలు చూపెడుతూ) ఇట్టా ఉండా మత్తానయ్య దయవల్ల. (అంటూ ఉయ్యాల దగ్గర కొచ్చి) ఏం చిన్న దొరా, నిద్దరోతుండావా ?

సీత : (మంచినీళ్ళు తీసుకొస్తూ) లేపవాకు యల్లమందా, ఏడ్చి ఏడ్చి ఇప్పుడే పండుకున్నాడు.

[మంచినీళ్ళ గ్లాసు వీరారెడ్డి కందిస్తుంది. గ్లాసు వందుకొని వీరారెడ్డి మంచినీళ్ళు త్రాగుతూ ఉంటాడు. సీతమ్మ వెనక కమల కూడా ప్రవేశిస్తుంది.]

యల్ల : (నవ్వుతూ) ఇంకా రెండేళ్ళు పోతే మా సిన్న దొర కూడా సంగం పెడతడు.

వీరా : (నవ్వుతూ) ఏమిటి యల్లమందా ఈ అలవాటు? చిన్న ప్పటినుంచే దొరా దొరా ?

యల్ల : ముద్దుకు పిల్చుకుంటన్నలే అయ్యా.

వీరా : సరేగాని ఆ చేతిమీద దెబ్బ పమన్నా తగ్గిందా ?

యల్ల : (దెబ్బ జూపెడుతూ) అన్నీ తగ్గినయ్ గాని దీని దుంపదెగ ఇదే కాస్తా ఇంకా నొప్పిగా ఉంది.

నీత : ఏది యల్లమందా ? (దగ్గరకొచ్చి యల్లమంద చేతి వైపు జూచి) అబ్బా ! ఎంత కదుంగట్టింది ! కమలా లోపలికెళ్ళి... అదేమిటి !... అదేనే

కమల : అమృతాంజనమా ?

నీత : ఊఁ అదే ఆ నీసే తీసుకరా (కమల లోపలి కెడుతుంది)

యల్ల : (దాదావంక జూచి) ఏం లేదుగాని సిన్నయ్యా, ఒక బుద్ధి తక్కువ పని జేసిన్నే.

దాదా : ఏం జేశావ్.

యల్ల : ఆ చుంచు ముట్టోడు నా చేత ఏలద్దించు కున్నడే.

కమల : (నీసా తీసుకొస్తూ) చుంచుముట్టో డెవడు ?

యల్ల : ఉండాడులే అమ్మా ఉండాడు. ఒక పిలగోడు.

వీరా : ఆ కాగితపు ముక్కతో ఆ పట్వారీ చేసి చచ్చేదేమీ లేదులే. భయపడకు.

యల్ల : ఏమీ లేదుగండ !

[కమల చేతిలోనుంచి నీతమ్మ నీసా తీసుకొని యల్లమంద చేతికి రాయబోతుంది]

యల : (అరచేయి జాపుతూ) వద్దులే అమ్మ వద్దులే; ఇట్ట బొయ్యి నేను రాసుకుంటాలే.

వీరా : పర్వాలేదులే రాయనియ్ యల్లమందా. కాస్త మెత్త బడుతుంది.

[సీతమ్మ రాస్తూ ఉంటుంది.]

యల్ల : బంగారుతల్లి నూరేండ్లు బతుకమ్మ.

(రామరెడ్డి, సుభాన్ ప్రవేశం)

దాదా : ఏమోయ్ సుభాన్ ! రోజూ నాకంటే ముందే వచ్చేవాళ్లుగా. ఇవాళ యింత వెనకమాల వచ్చారేం ?

సుభాన్ : ఏముంది ? రామరెడ్డి గిత్త ఎటోపోతే దానికోసం తిరుగుతున్నాం.

వీరా : ఏది, ఆ ఎల్లగిత్తా ?

రామి : అదే

దాదా : ఎటుబోయింది ? ఏమన్నా జాడ తెలిసిందా ?

సుభాన్ : ఆఁ ఆఁ

వీరా : ఎక్కడుంది ?

రామి : ఇంకా ఎక్కడుంటుంది, గడిలో.

దాదా : గడిలో! అక్కడకెట్లాబోయింది ?

వీరా : ఎలాబోతుంది ! తోలుకుపోతే పోయి వుంటుంది ?

రామి : చెరువుకి నీళ్ళకుబోతే వాళ్ళమందలో గలిపి తోలు
కెళ్ళారు.

యల్ల : ఆ యెదవలకి అది అలివిగాకేం ! ఆవులెరినబడి అడే
పోయి ఉంటుంది.

• సుభాన్ : వాళ్ళదొడ్డికి పోవడంతోనే దివాణపు ముద్దరేసి
కొట్టంలో కట్టేసుకున్నారు.

సీత : ఎంత గోరకలి !

దాదా : (విచారంగా) ఏం గిత్త ! అయిదు వందలంజే
ఇయ్యాల దాన్ని కళ్లుమూసుకొని తోలుకెళతారు.

రామి : అయిదువందలాయె, పదివందలాయె; ముందు కాడి
కిందపడిందిగా ! ఎట్టజావలంట !

వీరా : సరే ఇవ్వాల మీటింగులో దీన్నిగురించికూడా గట్టిగా
ఆలోచిద్దాం. ఇలా తోలుకెళ్ళిన గిత్తలు మొత్తము
ఎన్ని ఉన్నాయో ఇంటింటికి తిరిగి లెక్క తీద్దాం.
కొత్త నీళ్ళతోపాటు పాతనీళ్ళకూడా కొట్టుకు
రావాలి. అందాకా నా దగ్గర మిగులెద్దుందిగా.
దాన్ని అడ్డంబెట్టి పని జరుపు.

రామి : పని జరుపుకోడానికేంగాని, దెబ్బలు తగిలినందు
కూడా నాకింతకష్టమనిపించలేదు బావా. నా గిత్తల
రెంటిని బండికడితే కన్నుమూసి కన్ను తెరిచేటప్పటికి
పోయి పేటలో వాలేయి. మరీ దాని దుంపతెగ అది

వంటిమీద చేయి వేయనిచ్చేదా? రేసు! ఇవ్వాల
పల్లెంకాడ కూచుంటే నోట్లోకి ముద్దబోలేదే.

దాదా : నిజమే అనుకో నాయనా, కన్న బిడ్డకంటే ఎని
మిక్కిలిగా చూసుకునే గిత్త పోయిందంటే ఎవళ్ళ
కయినా అట్టాగే ఉంటది.

సుభాష్ : వాడి రోజులు దగ్గిరబడే, ఇయ్యాల దీన్ని తోలు
కెళ్ళాడు.

సీత : పాపిష్టి ముండాకొడు కింకెన్ని జేస్తాడో!

కమల : చేయాలసిన పనులన్నీ ఇదివరకే చేశాడు.

వీరా : అవును నిరుడుకట్టుకు నిరుడేం జేశాడు! మన
సుబ్బయ్యన్నగారి బీట్లో వాడి మందను దోలి అదేమి
టంటే ఇది నా బీడే అనలా?

యల్ల : నిజమే ఆడిమందమీద మెకం బడ.

దాదా : ఏం బీడు! బీడంటే బీడా! వరాలబీడు అట్టాంటి
బీడు మన ఊరి మొత్తానికే లేదు.

సుభాష్ : అందాకా యెందుకు? చెరువులోతట్టు నాదేఅని
ఈ యేడు దున్ని పైరు వేయలా?

యల్ల : అదేందిబాబూ, సరకారి పోరంబాకలకుకూడా కంప
గొట్టి అకట్టుకొన్నడుగా, నాగొరెపిల్ల మెసలడాని
కూడా వీల్లేకుండా జేసిండు ఆ సరకారే డజచ్చిండ్లో.

వీరా : సర్కారే సరిఅయిందిఅయితే మనకీ తిప్పలే లేవు.
అందుకనే మనం అసలు ఈ ప్రభుత్వమే పోవా
లంటున్నాం.

యల్ల : అబ్బో! అట్టంటే మన సుబానయ్యకు కోపంరాదూ?

రామి : ఎందుకు ?

యల్ల : నవాబుగారిపెత్తనం పోవడానికి సాయుబు లొప్పు
కేకేం !

సుభాన్ : అసలు ముందు ఈ దేశముఖుపెత్తనం పోవడానికి
యల్లమంద ఒప్పుకుంటేగా !

యల్ల : అదేందయ్యో సుబానయ్యా, నేను ఒప్పుకోకపోడ
మేంది ! అడు బోవాలిగాని అమ్మోరుకీ ఏటబోతు
నియ్యనూ!

వీరా : (నవ్వి) దేశముఖు కూడా మన మతపోడేగా
యల్లమందా !

యల్ల : ఏందిబాబూ, నీవుకూడా అట్టా అంటావ్. మన్ని
పీక్కుతినేవాడు ఎవడైతేం, పోవలసిందే.

దాదా : మీ దేశముఖు మీ హిందువుల కెంత ఒరిగిస్త
న్నాడో మా నవాబు మా సాయుబులు కూడా
అంతే ఒరిగిస్తన్నాడులే.

రామ : వా డొరిగించి చచ్చేదిలేదు, వీ డొరిగించి చచ్చేది లేదు; ఇద్దరూ గలిసి మన నెత్తురు తాగేవాళ్ళే.

సుభాష్ : అంతే. దొంగలు దొంగలు కలిసి ఊళ్లు పంచు కోవడమే.

యల్ల : ఎట్టయినా అసలు నవాబు మన దేశముఖంటోడు గాదంటలే! ఆయన సాలా మంచోడంట!

కమల : అలాగే ఉంటుంది; దూరపు కొండలు నునుపు. ఈ జరిగే దుర్మార్గాలన్నీ ఆయనకి తెలియకుండానే జరుగు తున్నాయా? ఆకునూరులో ఏం జరిగింది? మాచిరెడ్డి పల్లిలో ఏం జరిగింది?

యల్ల : ఓఁ అమ్మాయికి చాలా పెద పెద్ద సంగతులు తెలుసునే,

సీత : తెలియడ మేమిటి? వాటిమీద ఒక పాటకూడా పాడతంది.

యల్ల : ఏందీ! పాట, పాడమ్మా పాడు.

కమల : పాటలే దేమీలేదు వట్టిదేలే యల్లమందా. (అంటూ సిగ్గుతో కొంచెం తలవంచుకుంటుంది)

దాదా : మా సీతమ్మ నోటినుంచి అబద్ధంరాకేం! పాడమ్మా పాడు.

వీరా : ఊఁ పాడు, ఇక ఎలాగైనా నీకు తప్పలేదు.

కమల : ఒక్క-దాన్నే పాడితే ఏమీ బాగుండదు.

సీత : అయితే ఇంకేం. ఎవరోద్దన్నారు? అన్నా చెల్లెలూకలిసే పాడండి.

[వీరవరెడ్డి కమల కలిసి పాడుతూ ఉంటారు.]

నరకూప మీక్రూర నిరంకుశ

నైజాముపాలన రైతా||

కరకరపేదల గొంతులుకొసే

కసాయిపాలన రైతా||

కళలకు సిరులకు నిలయమైన

ఈ తెలంగాణ నో రైతా||

మలమల మాడ్చుచు వల్లకాడుగా

మార్చే ప్రభుత్వము రైతా||

మాన రక్షణకు ప్రాణమిచ్చు మన

మహిళా మణులకు రైతా||

మానభంగమా! చిత్రహింసలా

మన కట్టెదుటనే రైతా||

నలుబది మందిని ఆకునూర నా

నడిబజారులో రైతా||

ఖలు లీ నైజాం పోలీస్ మృగములు

కట్టి చరచివో రైతా||

ఏకవస్త్రులని గర్భిణి స్త్రీలని
ఎంచరైరిగా రైతా॥

లోకములో ఈ హింసలు రాక్షసి
మూకలు సేసెన రైతా॥

కైదునబెట్టి వలువలు విప్పి
కారము గొట్టిరి రైతా॥

లేదింతకు మించిన యమలోకము
లేదులేదురా రైతా॥

ఎందుకురా నికృష్టజీవితం
దెందుకురా రైతా॥

అందరుకలిసి ఎదిరించాలిదే
ముందుకు రారా రైతా॥

(పాట వింటూఉన్నంతసేపూ అందరి కండ్లవెంట నీళ్ళు తిరుగు
తాయి.)

దాదా : (విచారంగా వీరారెడ్డితో) ఏంబాబూ, ఇదంతా
నిజమేనా !

రామి : నిజమేనా ఏమిటి ! ఇదంతా నాకండ్లారా చూస్తేను.
ఏం వీరారెడ్డిబావా, ఎదో ఉత్తరం ఇచ్చిరమ్మని
ఆయాళ్ల నీవు నన్ను. అకునూరు బంపలా ? అప్పు
డామె ఎవరోవచ్చి... ఆ... ఏమిటి ఆమెపేరు... ..

కమల : ఎవరు, పద్మజానాయుడా ?

రామి : రాఁ ఆఁ ఆమెగారే ఒక్కొక్కళ్లు ఆమెగారి దగ్గర
కొచ్చి తమ చెరలు చెప్పకుంటుంటే నా కడుపు
తరుక్కుపోయిందనుకో.

దాదా : (వీరారెడ్డితో) ఎవరు బాబూ ఆ మాతల్లి.

సుభాన్ : సరోజినీదేవి కూతురు.

నీత : ఆమె దేవూరు ?

వీరా : మన మైదరాబాదే. సరోజినీదేవి అంటే సామాన్య
రాలుగాదు కాంగ్రెసులో గొప్పనాయకురాలు.

యల్ల : కాంగిరేసేంది బాబూ ?

వీరా : ఇక్కడ మన ఆంధ్రమహాసభలాగే దేశంలో అదొక
పెద్దసంఘం. ఎప్పుడన్నా గాంధీగారి పేరు విన్నావా !

యల్ల : గ్యాందీగారా ? గ్యాందీగారి పేరు ఇనక పోడమేంది.
ఆయనేగా

(అంటూ గోడకు తగిలించి ఉన్న గాంధీ ఫొటోను చూపిస్తాడు)

సుభాన్ : ఊఁ ఆయనే ఆసంఘానికి నాయకు డాయనగారే.

దాదా : ఇట్టాంటి పెద్దలుండగానే ఇంతంత ఘోరాలు చేస్తు
న్నారు.

వీరా : ఎందుకు జేయరు. పట్టేల్లాంటి వాళ్లుకూడా ఈ రాజు
లతో నవాబులతో రాజీపడుతూ ఉంటే ?

యల్ల : ఏందీ పట్టేలా ? ఏ పట్టేల్ ?

కమల : సర్దార్ పటేల్.

యల్ల : ఓసోసి ! అయితే ఆయన ఈ పటేళ్ళందరి తల దన్నినో
డన్నమాట !

సుభాన్ : అదిగాదు యల్లమందా, ఆయన మన పటేళ్ళాంటి
వాడు గాదు; పెద్ద కాంగ్రెసు నాయకుడు.

యల్ల : ఎంత కాంగిరేసు అయితే మట్టుకి ఈ పటేళ్ళ నెట్టా
నమ్ముతావయ్యా ? మీరు లచ్చ జెప్పండి. నేను
మట్టుకి పటేల్ నెవణ్ణీ నమ్మను.

వీరా : (నవ్వుతూ) సరే ఇప్పుడు నీకు తెలియదులే ఈ గొడవ.
పోసీ దీన్ని గురించి రేపు తీరికగా చెప్పతానులే.

[మంగలి రాముడు ప్రవేశం.]

వీరా : ఏమిటి రాముడూ ఇలా వచ్చావ్.

రామి : ఏం దొర. పంపించాడా మమ్మల్ని తీసుక రమ్మని.

రాముడు : లేదు బాబూ !

కమల : మీ కోసం గాదులే. మళ్ళీ యల్లమందను తీసుక
రమ్మని పంపించి ఉంటాడు.

యల్ల : ఆ నా కోసమే. ఇంకా నేను గడీకెల్లకేం !
(రాముడితో) ఏమైనా సరే నేను రాను పోఅశ,
చెప్పకో పొయ్యి.

[అందరూ నవ్వుతూ ఉంటారు]

వీరా : అసలు విషయ మేమిటో చెప్పనియ్. ఎందుకప్పుడే తొందరపడడం ?

దాదా : (రాముణ్ణి జూచి) ఏమిటి పని ?

[చెప్పడానికి రాముడు సందేహిస్తూ ఉంటాడు.]

వీరా : సందేహిస్తూ వెందుకు ? చెప్పు.

రాముడు : ఏం లేదు బాబూ. నేనుకూడా... (అందరి మొఖాల వైపు చూస్తూ ఉంటాడు.)

వీరా : చెప్పు. పర్వాలేదులే చెప్పు.

రాముడు : నేను కూడా సంగం పడదామనుకున్నా దొరా !

దాదా : ఈ మాట చెప్పడానికే ఇంత భయపడతావేం ?

రాముడు : ఈ సంగతి మల్లా దొరకు తెలిస్తే నిలువునా పాణం దీస్తాడు.

రామి : నీవు మా సంఘంలో ఎట్టా జేర్తావ్ ?

వీరా : అదేమిటి రామిరెడ్డి. ఎందుకు జేరగూడదు ? అతను మాత్రం మనలాంటి బీదోడు గాదా ?

సీత : అయితే, దేశములు మనిషిగా !

వీరా : అలా అనుకుంటే మన మంతా ఎవరం ? దేశముఖ్ మనుషులం గాదా ? అతను దేశముఖ్ ఇంట్లో చాకిరీ జేస్తున్నాడు. మనం బైట పొలం మీద పండించి వాడింట్లో బోస్తున్నాం. అంతే తేడా.

దాదా : బాగా పాఠాభ్యాసం అంతేలే. ఏముంది తేడా ?

యల్ల : ఈ మంగలాయన జేరతానంటే మట్టుకు దొర ఊరు
కోవద్దూ

సుభాష్ : ఏమయ్యా రాములూ, బాగా ఆలోచించు
కున్నావా? ముందు చాలా చిక్కులొస్తాయి.

సీత : ఇంకా ఆలోచించుకొనేదేముంది ! ఈసంగతి దొరకి
తెలిస్తే నీకాస్తి నాకరీ ఊడిపోతుంది.

రాముడు : పోతేపోయిందిలే అమ్మా. నాపీడావదులుద్ది ఈ
నాకరీ ఊడిమట్టుకు నాకొరిగించే దేముంది ? పొద్దస్త
మానం ఆయనింట్లో అరవశాకిరీ సేయడమేగా ?

కమల : ఏం ? మీ మంగళ్యకేదో కొంత మాన్యముండాలిగా!

రాముడు : (విచారంగా) అదేవుంటే లేందేమిటమ్మా. ఎట్టో
ఒకటూ బతికేవాళ్ళం.

దాదా : ఆ మాన్యంకాస్తీ అప్పుడే లాక్కున్నాడుగా !

రాముడు : అయిదేళ్ళకింద ఎన్నడో నాపెళ్ళికి పాతిక రూపా
లిచ్చిండు. వడ్డీతో వంద దాటిందనీ నిరుడు ఆకాస్తి
గడ్డా లాక్కున్నాడు.

వీరా : ఇందులో ఆశ్చర్యమేముంది ? ఇది మామూలుగా
జరిగేదేగా ?

దాదా : ఈ ఊళ్ళో పనిపాటలోళ్ళ మాన్యాలెవళ్ళయ్
మిగిలాయి ?

యల్ల : మాన్నా లేనా ? బంచరాయికూడా నాదే అని
లాక్కున్నాడుగా.

వీరా : తాతల నాటినుంచి కాపురముండే కొంపల్లోనుంచి
లేవగొడితే దిక్కులేదుగాని, ఇవి ఒకలెక్కా ?
వాములుదినే స్వాములకి పచ్చిగడ్డి ప్రసాదం ! ఇలాంటి
వెన్ని లాక్ష్మోందే వాడికి ఇరవై వేల ఎకరం అయింది?

సీత : సరే. పాపం ముందా రాముణ్ణి సంగంలో జేర్చుకోండి.

వీరా : ఏం దాదా, చేర్చుకుందామా ?

దాదా : నీ ఇష్టం నాయనా. ఆ మంచీ చెడ్డా అంతా నీకే
తెలుసు.

రామి : ఏంరా రాముడూ, సంగంలో జేర్చుకుంటే ఇక
దివాణంలోకి పోకుండా ఉంటావా ?

వీరా : ఏం పోతే ?

రామి : ఏం పోతేనా ? రెండావుల దూడలాగా అక్కడా
ఇక్కడా ఎట్టకుదురుద్ది ? ఉంటే సంగంలో నన్నా
ఉండాలి; లేకపోతే దివాణంలో నన్నా ఉండాలి.

రాముడు : ఇదంతా ఎందుకు బాబు అసలుమీరు పొమ్మన్నా
నేనాడకు బోను.

సుభాస్ : ఏం ఎందుకని ?

రాముడు : ఏంజెప్పను బాబు నాగోడు కొడుకు బుట్టి ఏడాది
అయింది. ఇంతవరకు వాణ్ణి ఎత్తుకోని ఎరగను.

సీత : అదేంటి రాముడూ అట్టంటావ్ !

రాముడు : ఏముంది తల్లీ. కోడిగూసినప్పుడనగా లేసి సద్ది దాగి గడికిబోతా. ఆ పోయిన పోవటం మళ్ళీ నడి జాముకి గాని కొంపకు జేరను. ఇంకా వాణ్ణి నేనెత్తుకునే దెప్పుడమ్మా ?

సీత : నిజమేపాపం, నీవెళ్ళేటప్పటికి లేవడు. మళ్ళీ నీవు తిరిగి వచ్చేటప్పటికి నిద్రబోతాడంటాడు. అంతేనా ?

రాముడు : అంతేనమ్మా, అంతే.

కమల : నడిజాందాకా అక్కడేం జేస్తావ్ రాముడూ ?

రాముడు : ఒకపనా ? ఎల్లిన కాడనుంచి బారెడు పొద్దెక్కి దాకా పక్కలు తీయడం మంచాలెత్తడం. ఆ లంకంత కొంప ఊడ్చి ఎత్తిపోయడం సరిపోద్ది. పగలు పొద్దాకా ఆయన సేవజేయాలిగా ? మల్లీ సందకసువూడవడం, కందిళ్ళు (లాంతర్లు) తుడవడం, మల్లీ పక్కలేసి ఆయన నిద్దరోయిందాకా కాళ్ళు బిసికి - అప్పుడు బైట పడాలి. ఇంతజేసినా ఏరోజుకారోజు చీవాట్లూ చెప్ప దెబ్బలూ తప్పవ్.

యల్ల : ఓసోసి. ఆటేజూత్తే నీకంటే నేనే కాత్తి మెరుగన్నమాట !

రాముడు : నీకేమయ్యా మారాజువి. ఎల్లిననాడు గొర్రెలకాడి
కెల్తావ్, లేనినాడు హాయిగా గొంగళి ముసుగెట్టి
పండుతావ్.

యల్ల : టుర్, కీ...

రామి : అదేంటి సీబాంద?

యల్ల : లేకపోతే ఏంది నేను మారాజునంట, మారాజుని ఒక
నాడు జీవాలెమ్మ పెల్లమను తెలుస్తుంది, మంగ
లాయిన సంగతి.

[అంతా నవ్వుతారు.]

సుభాన్ : బీదోళ్ళకి కష్టాల కేం తక్కువలే. కాస్తీ కూస్తీ
తేడాకేంగాని అందరిపనీ అలాగే వుంది.

వీరా : అవును. అందుకోసమే మన మందరం గలిసి సంఘం
బెట్టుకుంది. మన సంఘం ఎంత త్వరగా బలపడితే
అంత త్వరగా మన మీ కష్టాల నుంచి గట్టెక్కు-
తాం. సరే, రాముడూ ఇప్పుడు మేం మీటింగుకు
పోతున్నాం గాని, రేపు ప్రొద్దున్నేరా సంఘంలో
చేరుదుగాని.

రాముడు : సీత్తం దొరా, మీ బానిచోణ్ణి.

వీరా : అలా అనగూడదు. మన సంఘంలో దొరలూ-బాని
సలూ అంటూ ఉండరు. అందరం సమానమే. అంతా
అన్నదమ్ముల్లాగా వుండాలి.

రాముడు : సిత్తం దొరా. (నాలిక కొరుక్కుని) సిత్తంబాబూ, వత్తానండి.

[దణ్ణంబెట్టి వెళ్ళిపోతూ ఉంటాడు.]

వీరా : ఇదిగో రాముడూ, దినాణప్పనికి వెళుతూనే వుండు, ఎందుకయినా మంచిది.

రాముడు : అల్లులే బాబూ (నాలుగడుగు లేసి వెనక్కి తిరిగి మళ్ళీ వీరారెడ్డి దగ్గర కొచ్చి) ఈ సందట్లో అసలు మాట మర్చిపోయా. ఇయ్యాల దొరగారూ పట్వారీ కలిసి కచ్చడపు బండ్లు కట్టుకొని నల్లగొండ బోయి న్నండి. ఆడనుంచి దొర పట్నం కూడా పోతడంట.

[అందరూ ఆలోచిస్తూ ఉంటారు.]

దాదా : ఎందుకెళ్ళి నట్టబ్బా !

రాముడు : రాత్రి చానా పొద్దోయిందాకా ఇద్దరేందో గుస గుస లాడిను ?

సుభాన్ : ఏమన్నా దొంగ కేసులు పెడతాడేమో మన మీద.

వీరా : (ఆలోచిస్తూ) సరే రాముడూ నీవు పద, మరేం పర్వా లేదు.

[రాముడు దణ్ణంబెట్టి వెళ్ళిపోతాడు]

దామి : (రాముడు పోయిందాకా అతనివైపు చూస్తూ) ఏమో, వీణ్ణిక్కడికి జేరనివ్వడం నా కనుమానంగానే ఉంది.

వీరా : ఏమిటి అనుమానం? అతన్ని సంఘంలో జేర్చుకోడం తప్పనా నీ ఉద్దేశం? అలాంటి బీదోళ్ళని జేర్చుకోక పోతే ఇంకెవరిని జేర్చుకుంటావ్. నీ కంటే, నా కంటే, అతనికేం తక్కువ కష్టాలేవు.

రామి : ఎన్ని జెప్పినా అతను దివాణంపరుగు. ఇక్కడ సంగతులన్నీ మూట గట్టుకెళ్ళి అక్కడ జెప్పితే...

సుభాన్ : ఏం చెప్తే, మనకేం భయం మనమే మన్నా, దొంగేడ్లు ఏడుస్తున్నామా? చేయదల్చుకున్న దేదో బండ పగలగొట్టినట్లు మనం బజార్లోనే చెప్పి చేస్తున్నాం.

దాదా : అట్లాంటి బీదోళ్ళిహూడ అనుమానిస్తే మన సంఘం ఎట్లా బలపడతది రామిరెడ్డి. కాకపోతే నాలుగు రోజులు కాస్త కనిపెట్టి ఉందాం.

నీత : ఎంత దివాణంలో ఉన్నా, మొదటి నుంచీ రాముడు కాస్త మెత్తని ముండాకొడుకే. అంత మోసం జేస్తాడనుకోను.

కమల : చేస్తే ఒకరోజు చేస్తాడు, రెండు రోజులు చేస్తాడు. తర్వాత ఎక్కడికి బోతాడు?

యల్ల : ఏడకి బోతాడు, అంతేలే బుల్లెమ్మా. మేక అయిందీ మేకం అయిందీ నాలుగడుగు లేసేటప్పటికి అదే తేలుద్ది. పదండి పోదాం, మీటింగుకి.

వీరా : సరే పదండి పోదాం. బోలో ఆంధ్ర మహాసభకీ జై.

లేవండోయ్ లేవండోయ్

కార్మిక కర్షక యోధుల్లారా ||రారండోయ్||

దారుణ హింసాకాండను ఢీకొని

పోరాడాలిదె రణరంగానికి ||రారండోయ్||

పేదల రక్తము సీల్చు దేశముఖు

పిశాచిపాలన నశింపజేయగ ||రారండోయ్||

స్త్రీలను జెరచీ శిశువుల జంపే

కాల కింకరుల కాలరాయగా ||రారండోయ్||

ప్రజలకు హక్కులు లేని ప్రభుత్వం

ప్రభుత్వమా అది పశు ప్రభుత్వం

స్వాతంత్ర్యము మన జన్మహక్కుని

జయభేరిని మ్రోగించ పదండోయ్ ||రారండోయ్||

దివాణం (గడి)

(దేశములు, ఆతనివెనుక పట్వారీ, ప్రవేశం)

జగ : చూడవయ్యా చూడు. పదిరోజుల్లో ఒక్కొక్కణ్ణి చీల్చి
ఎండేస్తానోలేదో! పూటకూటికి గతిలేని ఈ వెధవలు
నన్నా ఎదురించేది ?

వెంక : (నవ్వి) అంతేలేండి. గొర్రెకొవ్వి కొండమీద తిరగ
బడిందట ! అలావుంది ! వీళ్ళపని.

జగ : హ్లాఁ. ఏమిటనుకున్నారో, దేశములు జగన్నాథరెడ్డి
అంటే.

వెంక : మీసంగతి ఆ కూపస్తమండాకాలకేం తెలుసు !
ఆవులించితే మీరు పేవులు లెక్కబెట్టరూ ! మీరు
పట్నం బయలుదేరగానే అనుకున్నా “దొరవారికి
కోపంవచ్చింది, ఇక ఈ దెబ్బతో ఈ గాడిదలంతా
నల్లుల్లాగా మాడిపోవలసిందే” అని.

జగ : అనుకోవడ మేమిటయ్యా, ఇంకా మనకత్తి కెదురు
కత్తి ఉందా ?

వెంక : ఎలాగైనా...మన ప్రభువు...

జగ : ప్రభువు! (వివరంగా నవ్వి) మనం లేకపోతే ప్రభు
వెక్కడుంటాడయ్యా, సాయిబై తేమాత్రం సర్
మీర్జా ఇస్కొయిల్ ని చెప్పకోవాలిగాని.

వెంక : అబ్బో ఆయనెక్కడ! యుగంధరుడు.

జగ : కాకపోతే ఏమిటి మరి. ఎక్కడ వేయాలిసిన పాచిక
అక్కడే వేస్తున్నాడు. చూడు, అటు వైస్నాయి దగ్గర
కెళ్ళి నీలంత మొనగాడు లేడనిపించుకున్నాడు. ఇటు
కాంగ్రెసు వాళ్ళ దగ్గరకెళ్ళి కాంగ్రెసోడనిపించు
కుంటున్నాడు.

వెంక : అనిపించుకోవడ మేమిటి? డాక్టరు పట్టాభిశీతా
రామయ్యపంతులుగారి పత్రిక జన్మభూమికూడా
ఆయన్ని కాంగ్రెసువాడే అని వ్రాసింది.

జగ : ఒహో, అలాగా! ఇంకా నాకాసంగతి తెలియదే ఏమి
ప్రజ్ఞయ్యా. అలా ఇంకెన్ని పత్రికల నోళ్ళు గట్టాడో!

వెంక : అసలు ఆయనికి వ్యతిరేకంగా నోరు తెరచిన పత్రిక
ఒక్కటుందా?

జగ : పత్రికలమాట సరేనా. ఇలాంటి వెధవలందరినీ
కేసులుపెట్టి శిక్షించమని హైకోర్టు కిందకోర్టులకు ఒక
రహస్య సర్క్యులరు కూడా పంపింది. ప్రపంచంలో
ఏ మంత్రి చేయించగలిగాడయ్యా ఇంత గొప్పపని?

వెంక : నిజమే మంచిస్తానే వేశాడు. కాని ఏంలాభం ; అదేదో పుత్రిక ఆ రహస్యం కాస్తా బైట బెట్టిందిగా !

జగ : ఏడ్చింది ! మంత్రాలకు చింతకాయలు రాలకేం ? జరిగే పనేదో జరుగుతూనే ఉంది. త్రైనింగు తీసుకునే వాళ్ళు తీసుకుంటూనే ఉన్నారు. ఊళ్ళమీద దాడిజేసే వాళ్ళు చేస్తూనే ఉన్నారు. హైదరాబాద్ లో చివరికి నిజాం సాగర్ లో కూడా విమానాశ్రయం నిర్మిస్తున్నారు.

వెంక : (ఆశ్చర్యంగా) నిజాం సాగర్ లోనా ! చెరువులోనా విమానాశ్రయం !

జగ : ఆ చెరువులో విమానాశ్రయం ఇంగ్లండులో లేచిన విమానాలు ఎకాఎకివచ్చి ఇక నిజాం సాగర్ లో వాలడమే. ఏమనుకున్నావ్ మరి మీర్జాఇస్కానిల్ దెబ్బంటే !

వెంక : మొన్న ఆకిన్ లెక్ కూడా మన హైదరాబాద్ వచ్చాడటగా !

జగ : వచ్చాడు : వేయాలిసిన స్లానేదో వేశాడు. ఇక మన కేం లెక్క ; కానివ్యవస్థా మన తరపున లక్ష నైజాం పైన్యం ఉంది. ఇంకా కావలసివస్తే అంగ్రేజ్ సర్కారు విమానాలు, టాంకులు కూడా పంపిస్తుంది. ఇక వీళ్ళు, వీళ్ళ సంఘాలు ఈ దెబ్బతో మసిమసి.

వెంక : అసలు అంగ్రేజ్ (బ్రిటిష్)లో ఉన్న సంఘాలుకూడా పోతేగాని మనకి పీడ పూర్తిగా వదలదు.

జగ : ఇంకా సంఘా లేమిటి? అసలు బ్రిటిష్ ఆంగ్లే మన నవాబుగారి చేతుల్లోకి వస్తూ ఉంటే.

[మస్తాన్ ప్రవేశించి సలాంజేసి ఒక ప్రక్కన ఒదిగి మంచుంటాడు. అతని ముఖంలో విచారభావం వ్యక్తమవుతూ ఉంటుంది.]

వెంక : ఏ మస్తాన్ అలా ఉన్నావ్.

మస్తాన్ : ఏంచెప్పను, పొద్దుటినుంచి ఊరుచుట్టూ గూడెం చుట్టూ తిరిగి తిరిగి నా దుంప తెగింది.

వెంక : ఏం?

మస్తాన్ : ఏముంది, ఇయ్యాల ఒక్కజీతగాడూ రాల

జగ : (గ్రుడ్లురుముతూ) ఆ అంతపొగరు దిగిందా?

వెంక : ముందు సేత్ సింధీని (మోతాదు) బంపి వాళ్ళందరినీ పిల్చుక రమ్మను.

జగ : ఊఁవెళ్ళు. ఇవ్వాళ ఒక్కొక్కణ్ణి డొక్కజీల్చేస్తాను.

మస్తాన్ : ఇంకా సేత్ సింధీ ఎక్కడబాబూ, వాడందరికంటే ముందే ఎగగొట్టాడు.

వెంక : అయితే ఊరూ, గూడెం ఏకమయిందన్నమాట.

మస్తాన్ : ఎక్కడగొడ్లు అక్కడే ఉన్నాయి. చివరికి వాటి దగ్గర పేడతీసే దిక్కుకూడా లేదు.

వెంక : (దేశముఖు వైపుచూచి) ఎంతపని చేశారు గాడిదలు. మన ఇద్దరినీ ఊళ్ళోలేకుండాజూసి.

మస్తాన్ : మీ ఇద్దరూ ఊళ్ళో లేకపోవడంవల్లనే వాళ్ళకింత కొమ్ములొచ్చాయి. రాములవారి గుడిదగ్గర పెద్ద మీటింగుకూడా జేశారు.

జగ : మీటింగే! నాపూళ్ళో! నా రామ మందిరం ముందు? మరి సీ వెక్కడేడ్చావ్!

మస్తాన్ : ఏ జేస్తాను ఊరూ నాడూ ఏకమైతే? వాళ్ళ ముందిప్పుడు నాబోటోడు మాట్లాడేటట్టుందా? ఆయ నెవరో, ఒకాయన వచ్చాడు జిల్లానాయకుడంట - జిల్లానాయకుడు? తెగవదిరాడు. అప్పటికీ కోపం పట్ట లేక మనముతాచేత మీటింగు మీద రాళ్ళు వేయించా.

వెంక : భలేపని చేశావ్, కుక్కకాటుకు చెప్పుదెబ్బ. సరి పోయింది.

మస్తాన్ : సరిపోయేదే, కాని...

జగ : కాని—

మస్తాన్ : దొంగగాడిదకొడుకులు, కాపలాగాసి మనాళ్ళంద ర్ని పట్టుకొట్టారు.

వెంక : కొట్టటమే!

మస్తాన్ : కొట్టడమేమిటీ? మరిమన ఓనమాల వెంకన్నని చావచితక బాడిచారనుకోండి. మీటింగులో లేచి నుంచోని అంతా ప్రమాణంకూడా జేశారు. దేశ ముఖ పెత్తనం నాశనం జేసిందాకా నిద్రబోరట!

జగ : ఏమిటి ! ప్రమాణాలవరకూ వచ్చింది. చూస్తాను.

వాళ్ళ నాశనమో నానాశనమో తేలిపోవాలి.

[ఒక పోలీసు ప్రవేశించి పలాంజేసి నుంచుంటాడు]

వెంక : అమీన్ సాబ్ గారు వచ్చేశారా ఏమిటి ?

పోలీస్ : ఆఁ వస్తన్నారు మారాజ్.

జగ : పోలీస్ ?

పోలీస్ : ఆఁ పోలీసుకూడా వస్తాడంది మారాజ్.

వెంక : వస్తన్నారు : అచ్చా

జగ : ఎవడురా అక్కడ ?

[రాముడు ప్రవేశించి దణ్ణంబెట్టి నుంచుంటాడు]

జగ : ఏంరా, బంగళాలంతా ఊడ్చి బాగుజేశావా ?

రాముడు : ఆఁ చేసిన్నా దొరా.

జగ : (వెంకట్రావుతో) తయారుచేయవయ్యా జాబితా, అరే రాముడూ, ఆ జాబితా కోమటికిచ్చి కావలసిన వస్తువులన్నీ బంగళాకి పట్టుకెళ్ళు.

(పట్వారీ వెంకట్రావు జాబితా తయారుచేస్తూ ఉంటాడు)

జగ : ఏయ్ మస్తాన్. నీవెళ్ళి గేటుదగ్గరనుంచో. అమీన్ సాబ్ రాగానే నాకు కబురుచెయ్. (పోలీసుతో) రెండు ఏటలు సరిపోతయ్యా.

పోలీస్ : పలావ్ కి మా అందరికి రెండేట్టా సరిపోతయ్ జనాబ్ ! కనీసం నాలుగయినా ఉండాలి.

జగ : సరే, పంపిస్తాను.

వెంక : అరేయ్ రాముడూ, ఇదిగో జాబితా పట్టుకెళ్ళు.

(కాగితం మడిచి రాముడికివ్వబోతాడు)

పోలీ : ఏమేం రాశారు పట్వారీసాబ్ ?

వెంక : మీకు కావాలిసినవి సమస్తంరాశాను; మషాళా దిన్నులు, మిర్చి, చింతపండు, అల్లం, బెల్లం, వుప్ప, పప్పు, ఉల్లిగడ్డలు, వెల్లిగడ్డలు, బీడీలు, సిగరెట్లు— బియ్యం నెయ్యి

పోలీ : నెయ్యి ఎంతవేశారు ?

వెంక : అరడబ్బా.

పోలీ : అరడబ్బా ఏట్లాజాల్తుంది మారాజ్. ఒక్కడబ్బా అయినా లేకపోతే ఏట్లా ?

జగ : (వెంకట్రావుతో) ఊఁ వెయ్యవయ్యా. డబ్బావెయ్. అరే రాముడూ. నీకోపాటు ఈ పోలీసుకూడా వస్తాడు గాని ఆయనికి కావలసినవన్నీ ఇప్పించేసెయ్.

రాముడు : సిత్తందొరా (జాబితా తీసుకొని దణ్ణంబెట్టి వెళ్ళిపోతాడు)

పోలీ : ఆదాబ్ అర్జ్, (సలాంజేసి వెళ్ళిపోతాడు)

జగ : (అటూఇటూ పచార్లుగొడుతూ) నేటికి నా ఊళ్ళో పొరుగురివాడు వచ్చి మీటింగు బెట్టడమా ! సమయానికి నేను లేకపోతిని.

వెంక : మనమే ఉంటే ఊళ్ళో కాలుబెట్టి మళ్ళీ వాడు
బైటికి పోతాడా? వంటింట్లోకొచ్చిన కుండేలు తప్పిం-
చుకపోయింది. ఇప్పుడేమనుకుంటే ఏం లాభం?

జగ : చూస్తాను ఈసారి ఎలా తప్పించుకబోతాడో!

వెంక : అసలీజిల్లాకు చిచ్చుబెట్టినదే ఆ వెధవ. ఒకసారి
గట్టిగా దరువు పడితే కాని...

జగ : దరువులేదు, గిరువులేదు. ఈసారి దొరికితే బిస్మిల్లా
చేయడమే, ఎన్నివేలయితే మాత్రమే?

వెంక : ఆ ముండమోపికి వేలుగావాలా? మన వెంకన్ననీ,
సుబ్బన్ననీ ఇంకా రెండుపావు లెక్కువేసుకోమంటే
సరి! రేపీపాటికి...

[మస్తాన్, అమీనుల ప్రవేశం]

జగ : }
వెంక : } (లేచి నుంచోని) ఆదాబ్ అర్జ్ హైః

అమీన్ : ఆదాబ్ అర్జ్ హైః

[దేశముఖ అమీన్ కెదురుగావెళ్ళి, కరస్పర్శజేసి తీసుకొచ్చి
తన కుర్చీలో కూచోబెడతాడు. పక్కనున్న కుర్చీలో తాను కూచుంటాడు.
పట్వారీ ఒకపక్కన, మస్తాన్ మరోపక్కన నుంచుంటారు]

అమీన్ : (కుర్చీలో కూర్చుంటూ) హేమీ మహారాజ్,
నీమీదా పికాయత్ వచ్చిందీ. మీదీ దివాణంలో
చాలాచాలా గొడ్వాహుండట!

జగ : నామీదనా పికాయత్ ! ఎవడా చేసింది ?

అమీన్ : హెవడూ హెబ్బి ! హిక్డీ జనంహంతా దస్తఖత్ చేసీ తాలూకాదార్కీ హింతాపాడ్లూ మహజర్ హాక్డీ పంపార్. రైతుల్మీద చాలాచాలా జులుం చేస్తున్నావూ హుట.

వెంక : సర్కారీలెవీ ఇన్వమని గట్టిగా అడగడంకూడా జులు మేనా. లెవీ ఇవ్వకుండా ఎగ్గొట్టి పైన దేశముఖ్ గారి మీదనే రిపోర్టు చేశారన్నమాట ! ఏముంది ! మొగుణ్ణి గొట్టి మొర్రో అన్నట్లుంది ఇదంతా.

అమీన్ : హరే లెవీ గివీ గొడ్వా మాకీహేమి ! హాళ్ళా కొంపల్కీ లూటీచేయడం, హెద్దులకీ తోల్కూ పోవడం. హాళ్ళా పొలాల్కీ మీదీ ఖబ్జ (వశం) చేస్కోవడం, గడికీ పిల్చికొట్టడం హిదంతా జులుం గాకపోతే హేబ్బిఅయ్యా.

వెంక : హుజూర్, ఇదంతా సంఘంవాళ్ళ మాయ. రంకు నేర్చిన అమ్మ బొంకకపోతే ఎట్లా ?

(చస్తాన్ను సారా సీసా తీసుకరమ్మని దేశముఖ్ వైగజేస్తాడు)

జగ : (పట్వారీతో) అదేమిటయ్యా, వెంకట్రావుగారూ, సంఘంవాళ్ళ బద్దామీ మన అమీన్ సాబ్ గారికి తెలియకుండా ఉందా ?

వెంక : వారికి తెలియక పోవడమేమిటి? అసలు నవాబుగారే పోవాలని వాళ్ళు మీటింగులు పెడుతూ ఉంటే.

అమీన్ : మీటింగు, హెక్టా ?

వెంక : ఎక్కడేమిటి! రాత్రి ఈ ఊళ్ళోనే మీటింగు బెట్టారు.

అమీన్ : అరే. మాది ఇజాబత్ (పర్మిషన్) లేకుండా హెట్టా బెట్టారా?

జగ : వాళ్ళపని ఇప్పుడు మీరూ మేమూ కనబడేటట్టుందా?

వెంక : కనబడేటట్టుంటే అమీన్ సాబ్ గారంతటి వాణ్ణి బట్టుకొని నిన్న మీటింగులో అలా ఎందుకు తిడతారు ?

అమీన్ : హేమీ! నాకి తిట్టారా?

[మస్తాన్ సారాసీసా తీసుకొచ్చి కేబుల్ మీద ఉంచుతాడు]

జగ : (గ్లాసులో సారా పోస్తూ) ఒక్క తిట్టడమేనా! మిమ్మల్ని, మమ్మల్ని నాశనం జేసిందాకా వాళ్ళు నిద్రబోరట!

[గ్లాసు అమీన్ చేతికిస్తాడు]

అమీన్ : (గ్లాసు తీసుకుంటూ) అరే బద్మాష్. (ఒక్క గుక్కతాగి) మీకీ పటేల్ కి ఉండీ ఎందుకు జర్న నిచ్చావ్ మీటింగ్ ?

మస్తాన్ : ఏం జేస్తాం హుజూర్. మీటింగ్ ఆపమని దొర వారు పంపితే వెళ్ళాం. చూడండి ఏంజరిగిందో. (వీపు చూపెడతాడు)

అమీన్ : అరే బాప్రే! (గ్లాసు కింద బెడుతూ) హేవడూ ఆ సువ్వర్ నీకీ కొట్టింది.

వెంక : ఇంకెవరు గొడతారు! సంఘంవాళ్లే. ఎంత ఘోరం చూడండి. ఆ దెబ్బలు చూడండి.

అమీన్ : హిక్డూ హెంత జనం హుంది షంగంలా :

వెంక : మస్తాన్ బోటి బుద్ధిమంతులు ఎవళ్ళో పదిమంది దప్ప అంతా సంఘంలోనే చచ్చారనుకోండి.

అమీన్ : (సిగరెట్టు ముట్టిస్తూ) అరే? ఊర్కీ ఊర్హంతా షంగంలా చేరిందీ?

వెంక : రాడీముండా కొడుకులంతా జేరి చంపుతాం పాడు స్తాం అని బెదిరిస్తే జడిసి ఈపిచ్చి మూకంతా జేరింది.

అమీన్ : హంతా జులుం చేశార్గా.

వెంక : నేను చెప్పడమెందుకు. చూడండి. మీరే స్వయంగా చూడండి. (దశ్రుంవిప్పుతూ) పాపం ఆ గొల్లముండా కొడుకొచ్చి లబ్బున ఏడ్చాడు (యల్లమంద కాగితం తీసి అమీన్ చేతికిస్తాడు)

అమీన్ : (చదివి) అచ్చా బులావో. హెల్మండాకో, హిష్టే దర్వాప్త చేయవాలి.

జగ : మస్తాన్. ఊఁ వెళ్ళు. యల్లమందను బిల్చుకరా.

వెంక : మీబోటివారు పూనుకోవాలిగాని. ఈకుక్క గొడుగు సంఘాలెంతసేపు (చిటికేస్తూ): ఇట్టంటే ఎగిరిపోవూ !

అమీన్ : హంతా తేల్కాకాదూ పట్వారీసాబ్ ! హిప్పు హెక్టాజూసినా హిదేగొడ్వా, రోజురోజూ సచ్చి పోతందాం తిర్గాలేక.

జగ : ఇలాంటి వెధవల్ని పైకెక్కనిస్తే మీకూచిక్కే. మాకూచిక్కే. ఈ దెబ్బతో ఒక్కొక్కడి తల దిమ్ము వదిలించండి.

వెంక : మన అమీన్ సాబ్ గారికిదొక లెక్కా ! పెద్ద పెద్ద కొమ్ములుదిరిగిన హెమా హెమిలే చితకగొట్టారు.

అమీన్ : హదీకాదయ్యా, హిదీ షంగంతో మాకీ పెద్దపేచీ వచ్చిందీ. మాదీ పోలీస్ మీదాకూడా సదర్ నాజంకీ షికాయత్ (కంప్లెయింట్) చేస్తండార్. పేపర్ నిండా మాకీ బద్నామ్ చేసి వేస్తండార్ హీల్కీ జోల్కీ పోతే మాకీ కష్టం తెచ్చి పెడ్తార్.

జగ : ఈ పీనుగులు మిమ్మల్ని చేయగలిగిందేమిటి ! గుడ్డి కన్ను మూస్తే ఎంత. తెరిస్తే ఎంత ! ఇదిగో మీ కట్నం మీరు తీసుకోండి. (జేబులోనుంచి నాలుగు

వేల రూపాయల నోట్లు తీసి ఇస్తూ) ఊఁ. కానియ్యండి,
మీదెబ్బ కెదురేమిటి ?

అమీన్ : వద్దూ, మారాజ్ వద్దూ, హిందీమాకీ పాణం
మీదీగ్ వస్తాది.

జగ : మీ ప్రాణంమీదకా ! ఏడ్చారు. అందాకవస్తే ఇంకా
మేం ఉండి ఎందుకు ? నాలుగువేలు కాకపోతే పది
వేలయితే మాత్రం ఈ సంఘాన్ని నాశనం చేయ
కుండా వదిలిపెట్టానా ?

వెంక : మా దొరవారు మాటంటే నెనక్కి తిరిగే మనిషా ?
మన సర్కారే పోయాక ఇంకా మనం ఉండి
ఎందుకు ?

జగ : అమీన్ సాబ్, అందాకావస్తే మీ ప్రాణానికి నా
ప్రాణం. సందేహిస్తారేమిటి ? ఊఁ తీసుకోండి (మరో
నాలుగువేలు తీసి ఇస్తాడు)

అమీన్ : అచ్చా. అసల్ సర్కార్కి పోయేటట్టావుంటే
మన్నీ హుండ్లి హెందూ! (వైకం తీసుకొని జేబులో
వేసుకుంటూ) చూస్తాన్ హీల్కీతడాఖా ఈ హూళ్ళో
హెంతామంది ముసల్మాన్ లుండార్ ?

వెంక : ఎందుకు లేరు. వాళ్ళూ ఇరవై కుటుంబాలవాళ్ళు
న్నారు.

అమీన్ : హాల్కీ మీకీ తరఫ్ హుండార్ ?

వెంక : లేదు సర్కార్. వాళ్ళకూడా సంఘంలోనే చేరారు.

అమీన్ : అరే. హాల్కీ బుద్ధిలేదూ ! కాఫిర్ (మహమ్మదీ
యేతర) పంగంలో హేట్టాచేరార్. మాదీ నవాబ్కీ
వద్దీ పెట్టి.

[మస్తాన్ ప్రవేశం]

వెంక : వాళ్ళందరికీ కెద్ద ఈ మస్తాన్ తమ్ముడు సుభానేనండి.

అమీన్ : క్యారే. నీదీతమ్ముడూ నీకీవద్దీ పంగంలోకీ
పొయ్యాడ్ ?

మస్తాన్ : ఏంజేస్తాను సర్కార్. నెత్తిన నోరు బెట్టుకొని
ఎన్నాళ్లు జెప్పినా వినందే

అమీన్ : అరే నాలాయఖ్. సుభాన్కో బులావో. నాకీ
చెప్పీ చూస్తా. అచ్చా, హేల్కుండా హేడీ ?

మస్తాన్ : ఎక్కడికో చచ్చాడు. ఇంటిదగ్గర లేడండీ !

వెంక : సరే, నీవెళ్ళి ముందు సుభాన్ని దాదాసాయబుని
పిల్చిరా. (మస్తాన్ అమీనుకు సలాంజేసి వెళ్ళిపో
తాడు) సుభాన్ని తిప్పడానికి మేమూ ఎంతో ప్రయ
త్నించామండీ ! కాని లాభం లేకపోయింది. అతను
చాలా పెంకెమనిషి.

అమీన్ : మీకీ చెప్తే హెంద్స్ హింటాడ్ చూడు.
హిప్టూ నాకీ పాంచ్ మినిట్ లో మార్చివేస్తాను.

[పోలీసు, మంగలి రాముడూ ప్రవేశం]

(అమీన్ ను చూచి కాల్వాట్ జేసి పోలీసు అరెస్టన్ పోజులో
నుంచుంటాడు)

వెంక : (పోలీసుతో) ఏం మీకు కావాలసిన సామగ్రి అంతా
దొరికిందా?

రాముడు : ముందు డబ్బియ్యం దే కోమటాయన ఇయ్య
నన్నడు దొరా.

జగ : (కోపంగా) ఆఁ ఏమిటి?

అమీన్ : (పోలీసుతో) క్యారే బేవభూఫ్ హాడ్క్కి జుట్టూ
పట్టీ హిక్డా హీడుక్కురాకా హిట్టూ సచ్చాప్ బే.

పోలీ : ఏం జేస్తాను శుజూర్? వాడికి కుమ్ముక్కుగా బడితలు
పుచ్చుకొని పదిమంది జనం వచ్చిపడ్డారు.

వెంక : చూశారా, చివరికి బఖాల్ కూడా మీ పోలీసుకెదురు
తిరిగాడు. ఇలా ఉంది వీళ్ళపని.

అమీన్ : పోవయ్యా, మీరు హాడ్క్కి హల్సా ఇచ్చార్,
లేకపోతే హాడ్క్కి హింతా ఖలేజ్.

పోలీస్ : (దేశముఖుతో) ఇయ్యకపోతే ఇయ్యకపోగా పైన
ఎంతెంత మాటలన్నాడు.

జగ : అంటాడంటాడు. ఎందుకనడు ? ఇవ్వాలవ్వడానికి చావు
మూడింది. అరే రాముడూ, ముందుపోలీసు లందరికీ
దివాణంలోనే వంట చేయమని చెప్పా.

రాముడు : సి త్తందొరా, (వెళ్ళిపోతాడు).

వెంక : ఈ బఖాల్ ఎక్కడికిపోతాడోచూద్దాం, ఇంతకింత
వీడిదగ్గర పదింతలు కక్కిస్తాం.

అమీన్ : హసల్ హిక్ష్లా సంఘంవెద్దా హెవడూ ?

జగ : ఉన్నాడులెండి, ఒక పచ్చిరాడీ, వీరారెడ్డి.

అమీన్ : క్యా రెడ్డి ? మీదీ రెడ్డి మీకీ హెదుర్ తిర్గాడ్
అరే ! తోబా తోబా !

జగ : వాణ్ణి రెడ్డి అనడంకూడా సిగ్గుచేటు.

వెంక : ఈమధ్య మాదిగ కొంపల్లోకూడా కూడుతినాడట
దొరబ్బగుడు !

అమీన్ : హెక్ష్లాతింటే హేమ్మీ, హదీ మస్తీ హెంద్కయ్యా,
హాడ్కి పిల్నీ రెండు మంచిమాటల్ సేసీ జేబ్ లో
పెట్కో.

వెంక : అతను అంతంతమాత్రానికి లొంగే పిండం కాదు
లెండి.

అమీన్ : హేమ్మీ సేతాగానీ మాటా సేస్తావయ్యా, హంతకీ
కాకపోతే పదీ హెకరాల్ హాడ్కి హిస్తేసరీ, హేమీ

సేస్తాడయ్యా మీదీ మాటాహిన్నా? హాప్పట్కి
హిన్నాపోతే నాకీ హుండాన్. హాడ్కి హుండాడ్.

వెంక : చిత్తం అలాగే తమరు సెలవిచ్చినట్టే చేస్తాం.

జగ : ఎవడురా అక్కడ (రాముడు ప్రవేశం) అరేయ్,
అమీన్ సాబ్ గారు రమ్మంటున్నారని వీరారెడ్డిని
పిల్చిరా.

రాముడు : సిత్తం దొరా (వెళ్ళిపోతాడు)

[మరోవైపునుంచి మస్తాన్ ప్రవేశం]

జగ : ఏం వచ్చారా?

మస్తాన్ : వచ్చారు మహారాజ్ !

వెంక : లోపలికి రమ్మను (మస్తాన్ బైటికి వెళతాడు) —
(అమీన్ తో) మేంకూడా ఉండడం మంచిది కాదను
కుంటాను.

జగ : వెళతాం. వాళ్ళతో మీరొక్కరే మాట్లాడండి.

అమీన్ : అచ్చా! అచ్చా!

(జగన్నాథరెడ్డి, వెంకట్రావులు వెళ్ళిపోతారు. అమీన్ సిగరెట్టు
ముట్టించి పీలుస్తూ ఉంటాడు. మస్తాన్ తోబాటు దాదా సుభానుల
ప్రవేశం)

అమీన్ : (బెంచ్ చూపిస్తూ) ఆవ్ భాయీ ఆవ్. బై తో

దాదా : ఎందుకులెండి ఇక్కడే నుంచుంటాం.

అమీన్ : అరే మీకీ మాకీ తేడా హేమీ మంది మతంలో
హంతా హోజ్తే. బైరో

దాదా : ఎట్టాగెనా మీరు మహారాజులు. మాదేముందిలెండి
బిక్కా పకీర్లం.

సుభాన్ : ఇంతవరకెప్పుడూ ఇక్కడ కూర్చొని ఎరగం.
కొత్తగా ఇవ్వాలేందుకు లెండి. మమ్ముల్ని పిలిపించా
రట ఎందుకు ?

అమీన్ : మీకీకూడా పంగంలో చేరారాదూ ?

సుభాన్ : ఆఁ చేరాం.

అమీన్ : అరే ! మీకీ కాఫిర్లా (హిందూ) పంగంలో
సేరాల్ ! నాకీ హెడ్డూచూడలా. హిదిహేమీ
భాయీ, క్యా దాదా. నీకీకూడా పంగంలో చేరావ్ ?

మస్తాన్ : ఏదో తెలవక చేరారు లెండి.

సుభాన్ : తెలిసేచేరాం. ఇది కాఫిర్ల సంఘంకాదు. బీదోళ్ళ
సంఘం.

అమీన్ : బీదోళ్ళపంగం ! (వెకిలినవ్వు నవ్వి) అరే దీవానా
నీకీ హేమీ తెల్సు. హిందువుల్ని చేసే కిలాడి.

దాదా : ఇక్కడ అదంతా ఏమీ లేదులెండి ! అంతా కలిసే
ఉంటాం.

సుభాన్ : ఇందులో హిందువులు చేసే కిలాడి ఏముంది ?

అమీన్ : కిలాడీ గాకపోతే హేమీ. మన ఆస్ఫ్ జాహీ సర్కార్ కీ బోల్తా కొట్టించే హందూక్ హల్కీ పంగం వెట్టార్. మీరూపోయి బరాబర్ హల్కీ ధోఖాలో బడ్డార్.

సుభాన్ : పైనుంచి ఆజంజాహీ సర్కారో. అంగ్రేజ్ సర్కారో మా కంటికి కనపడేది మాత్రం యీ దేశ ముఖ సర్కారే.

అమీన్ : అరే, ఈ దేశముఖదీ హేమీ హుందోయ్ ? హీళ్ళా హందర్కీపైనా మందీ నవాబ్ హుండాడ్ హీళ్ళూహంతా హాయనా హెట్టాసెప్తె హట్టా సేయ్ వాలి.

దాదా : అయితే ఈ జరిగే జలుం అంతా ఆయనగారే చేయమన్నాడా ఏమిటండీ ?

సుభాన్ : అవును. ఇదంతా ఆయనగారి చలవే.

అమీన్ : అరే హేమీ హట్టా అంటావ్. మందీ నవాబ్ లేకపోతే నీకీ హెక్టా హుంజేవాడివ్.

సుభాన్ : ఎక్కడుంటాం ? ఇక్కడే ఉంటాం. ఈయన ఉండి మాకొరిగించిందేముంది ? ఈయన లేకపోతే మాకు పోయేదేముంది ? గోచికి మించిన దర్జామేమిటి ?

అమీన్ : అరే ! మందీ రాజ్యం రాజ్యం చేసేజాతి. హేమీ బానిసామాటా సేస్తావ్.

దాదా : ఏమి రాజ్యమో? ఏమిరాజులమో?

సుభాన్ : రాజులం! (చినిగిన చొక్కా చూపిస్తూ) కనపడతానే ఉందికా దాదా. మనరాజుల దర్జా!

అమీన్ : క్యారే? నీకీ మతం మట్టి లేదూ హేమీ?

మస్తాన్ : కాఫిర్ల దోస్తీబట్టి తిరిగేవాడికి ఇంకా మతమేమిటి? మట్టేమిటి?

దాదా : గుడ్డొచ్చి పిల్లనెక్కిరించినట్టు నీవుకూడా మాకు వంకబెట్టబోతున్నావా? నీ జీవితంలో అసలెప్పుడన్నా నీవు నమాజ్ జేసి ఎరుగుదువ్?

సుభాన్ : (నవ్వుతూ) ఆయన జేయకపోవడమేం దాదా? నీవు రోజు కయిదుసార్లు అల్లాకి సలాంజేస్తే ఆయన రోజుకి యాభైసార్లు సలాం కొడతాడు.

దాదా : ఎవరికి?

సుభాన్ : ఎవరికా? దేశముఖు జగన్నాథరెడ్డిగారికి.

అమీన్ : క్యారే గఁవార్, నీకీ మర్యాదా, మంచి హేమీ లేదు.

సుభాన్ : పేదముండా కొడుకులకి మాకీమార్యాద లెందుకు లెండి. కడుపులోకి కాస్త మేతబడితేచాలు.

అమీన్ : ఏయ్ సుభాన్ నీదీ మంచికోరి చెప్తన్నా హిన్నో, మీకి వంగం కావాలంటే మందీ వేరే

పంగం పోంది. హందులో మీకీచేరే మంచి
హుండాది.

దాదా : ఏమిటి బాబూ ఆ పంగం ?

అమీన్ : మజలిసే ఇత్తిహదుల్ ముసల్మీన్.

దాదా : ఎక్కడుంది అది ? మేమెప్పుడూ దాని పేరన్నా
వినలేదే !

సుభాన్ : ఉందిలే దాదా ఒకటి, జాగీర్దార్ల సంఘం.

అమీన్ : ఆరే జాగీర్దార్ హెమ్మీ నౌకర్ హేమీ, మంది
ముసల్మాన్లంతా హందులో కల్వావచ్చు.

సుభాన్ : దేనికి ? జాగీర్దార్ల నౌకరీ చేయడానికా ?
ఇప్పటికీ దేశముఖులలోనే చచ్చిపోతున్నాం. ఇంకా
జాగీర్దార్ల కొలువెందుకు లెండి !

అమీన్ : మస్కీ ముసల్మానుల్కీ హిట్టా హుండాం కాబట్టే,
బీహార్లో, హిందువుల్ మస్కీ సఫా సఫా జేస్తుం
డార్.

సుభాన్ : బెంగాల్లో మనవాళ్ళూ చేసిందేగా ? బీహార్లో
బెంగాల్లో పంజాబ్లో-ఎక్కడ చచ్చినా చివరికి
మాబోటి పేదోళ్ళేగా,

అమీన్ : హాయిలే హింత్కీ మీరు ఆ కాఫిర్ల పంగం
లోనే హుంటార్ ?

సుభా : కాపిర్లమీద నిజంగా మీకంత కోపమే ఉంటే
ఈ దేశముఖు ఇంట్లో ఎందుకు మకాం బెట్టారండి !
ఆయన మట్టుకు కాఫిర్ గాడా? ముసల్మానా ?

అమీ : (కోపంతో బల్లగుద్ది కండ్లురుముతూ) అరేగదా
(గాడిదా) నీకీ ఫకీర్కీ హుండావ్. ఆయనకీ మహ
రాజ్ కీ వంకా బెట్టావ్.

సుభా : చూస్తున్నావా దాదా. మతమేదయితే ఏం. చివ
రికి ఫకీర్లు ఫకీర్లే. దొరలు దొరలే.

దాదా : పద ! ఇక్కడికొచ్చి పైగా మాటలు పడడం
ఎందుకు ? (ఇద్దరూ వెళ్ళిపోతారు)

అమీ : (లేచి) ఏయ్ బూధా, ముసల్మాన్ కీ పుట్కూ
పుట్టూర్ గాబట్టి మీకివద్దీ పెద్దండా. హిప్పల్కూ
హయినా బుద్ధిగల్గి బతకండి. మళ్ళీ మళ్ళీ చెప్తండా.

[దాదా సుఖానులు వెళ్ళిపోతారు. అమీన్ మళ్ళీ ఒకడోసువేస్తూ
ఉంటాడు]

మస్తా : అసలు చేసిందంతా ఈ ముసలాడే, చూడండి
పైకి ఎంత పిల్లిలాగా కనపడతాడో !

అమీ : హొక్తీ దెబ్బకీ హంతా వదుల్తాది. హీడ్కీ గోరి
కట్టిచ్చాపోతే చూడు నాదీ దెబ్బ !

[దేశముఖ్ పట్వారీల ప్రవేశం]

దేశ : క్యా అమీ సాబ్, దారికొచ్చారా ?

అమీన్ : హాళీ పంగంపిచ్చీ బాగా తల్కిపట్టింది. ఖాలీ మాటల్ని సేస్తే హింటార్ ?

జగ : ఇవ్వాళ మాటలతో వినకపోతే రేపు లాఠీలతో వింటారు. సరే, మీరువచ్చి చాలాసేపయింది. కొంచెం విశ్రాంతి తీసుకోండి; (రాముడువచ్చి నుంచుంటాడు) ఆ వచ్చేవాడి వ్యవహారం నేను చూస్తాను.

అమీన్ : అచ్చా అచ్చా నాకీ హెళ్ళి జరా ఆరాంసేస్తా మీది మాటా హిన్నాపోతే నాకీ ఖబర్ చెయ్.

[మస్తాన్ దారి జూపుతూ ఉంటాడు. అమీన్ వెళ్ళిపోతాడు]

వెంక : ఏం రా! అతను వచ్చాడా?

రాముడు : ఆఁ వచ్చిన అయ్యగారూ:

వెంక : సరే, తీసుకరా (దేశముఖ్ కుర్చీమీద, వెంకట్రావ్ బల్లమీద కూర్చుంటూ ఉంటారు)

[రాముడు వెళ్ళి మళ్ళీ వీరారెడ్డితో ప్రవేశిస్తాడు]

జగ : అరే రాముడూ వెళ్లు, నీవు నీపని జూసుకో.

[దణ్ణంబెట్టి రాముడు వెళ్ళిపోతాడు]

జగ : (నవ్వుమొఖంతో లేచి వీరారెడ్డి దగ్గరకెళ్ళి) ఏమి టోయ్ వీరారెడ్డి! ఈమధ్య నీకేదో ఉద్యోగం వారి కిందని విన్నానే నిజమేనా?

వీరా : నాకా ! ఉద్యోగం ? అసలు నేనెప్పుడూ ప్రయత్నించలేదే.

జగ : అలాగా : (పట్వారీ వైపుజూచి) ఏమిటయ్యా అలా అన్నావ్ !

వెంక : ఈమధ్య ఏదో ఆఫీసులో ఉన్నాడని మావాడన్నాడు లెండి.

వీరా : అవును, ఈమధ్య కొన్నాళ్లు తాలూకా ఆంధ్రసంఘం ఆఫీసులో ఉన్నాను. కాని అదేమీ ఉద్యోగం కాదే!

వెంక : (నవ్వుతూ) ఇంకేం ! దాన్నిబట్టే మావాడలా అనుకున్నాడేమో లెండి.

జగ : ఎక్కడో తాలూకాలో బోయి పడిఉండడం ఎందుకోయ్ వీరారెడ్డి, కావాలంటే నేనివ్వనూ నీకిక్కడ ఉద్యోగం !

వీరా : నాకెందుకు ? అసలు నేను ఉద్యోగం చేయదల్చుకోలేదు.

జగ : అది మంచిదే కాని, అసలు మనకులంలో చదువుకున్నవాళ్లే తక్కువ. చదువుకున్న నీ బోటోళ్ళు ఒకళ్ళూ, అర్రా, ఇలాగే అనుకుంటే ఇంకా మనవాళ్లు ఎలా వైకి వస్తారు ?

వెంక : ఏమిటయ్యా, తెలిసినవాడివి నీవుకూడా అలా మాట్లాడతావ్ ? ఎన్నాళ్ళు తంటాలు పడతావ్ ఆ నాలుగెకరాలకోసం.

వీరా : ఏదో మా అవస్థ మేం పడతాం లెండి !

జగ : (వీరారెడ్డి భుజంమీద చరుస్తూ) ఉద్యోగం లేకపోతే నీవేదో ఒకవిధంగా బ్రతకలేవనికాదు నేను చెప్పేది నేనా ఒక్కణ్ణి. వ్యవహారాలేమో రోజురోజుకీ పెరిగి పోతున్నాయి ఎన్నని సర్దుకోను ?

వీరా : అయితే నన్నేం చేయమంటారు ?

జగ : మనలో చదువుకున్నవాడివి నీవుండగా నా కెందుకీ భారమంతా. పోనీ, పటేల్ గిరీ తీసుకో. నీ ఇష్టంవచ్చినట్టే గ్రామాన్ని సడుపు. నేనేదో చేస్తున్నానని మీరంతా అనుకోవడం మొందుకు ?

వెంక : ఏమిటయ్యా పిచ్చోడా ఇంకా ఆలోచిస్తావు కొండంత అండ దొరికింది, అదృష్టవంతుడివి. ఎద్దుముడ్డి పొడుచుకునే రాత నీకేం పట్టింది.

వీరా : పటేలంటే ఏమిటో నాకు తెలుసులెండి. నాకేం అక్కర్లేదీ ఉద్యోగం.

జగ : సరే, నాచేతనైన సహాయమేదో చేస్తానన్నాను. తర్వాత నీయిష్టం,

వెంక : ఏమిటయ్యా వీరారెడ్డి నీమీద ఇంత అభిమానంగా ఉన్న దొరవారికి వ్యతిరేకంగా నీవు పనిచేయడం మంటే, నాకేం బాగుండాలి.

వీరా : ఎందుకండి బాబు నామీద మీకంత అభిమానం ?

వెంక : ఎలాగైనా దొరవారి కులస్థుడివి.

వీరా : కులం అంటే నేనొకణ్ణే కాదుగా. ఊళ్ళో మూడు వంతులు రెడ్డే.

వెంక : కాబట్టే చెప్పతున్నాను. రెడ్డే మనరెడ్డి దొరవారికి వ్యతిరేకంగా పనిచేయడం ఏం సబబు ?

వీరా : పండ్లూడ గొట్టుకోడానికి ఏ రాయి అయితే ఏముందండీ వెంకట్రావు గారూ ?

వెంక : శివశివా ! చల్లని ప్రభువు నెంతమాటన్నావయ్యా, అదిగోచూడు ! ఆ ఎదురుగా ఉన్న రామమందిరం కట్టించింది దొరవారుకదూ ! అలాంటి పుణ్యాత్ముణ్ణి..

వీరా : అవును. గొప్పపని చేశారు, అరక్కి పాతిక రూపాయల చొప్పున వసూలు జేసి కట్టించారు. ఎడ్లతో బండ్లతో నానా అవస్థలుపడి రాయారప్ప తోలింది మేము. చివరకు పేరుమాత్రం దొరగారిది.

[దేశముఖ వీరారెడ్డివైపు గ్రుడ్లు మిటకరిస్తూ ఉంటాడు]

వెంక : చాల్లెవయ్యా, బయల్దేరావ్ ఈనాటి పెద్ద దేశభక్తుడివి. నీమాత్రం దేశభక్తి అందరికీ ఉంది. (కట్టుపంచ

చూపుతూ) మిల్లుబట్ట మానేసి ఆరుమాసాలనుంచీ నేనూ ఖద్దరు కడుతున్నాను, ఏమిటనుకున్నావో ?

వీరా : అబ్బ ! గొప్పత్యాగమే చేశారు !

జగ : చేసినా మేమే చెయ్యాలి. నీవేం చేస్తావోయ్, సన్యాసి సన్యాసి రాసుకుంటే బూడిదే రాలేది.

వెంక : అంతే? మొన్న కస్తూరీబా ఫండుకి డబ్బుగావలసి వస్తే దొరవారు నాలుగువేల రూపాయలిచ్చారు. నీవేం ఇచ్చావ్ ?

వీరా : అవును. మీలాగా ఆవుల్ని జంపి చెప్పలు దానం చేసే ప్రభువులు చాలామంది ఉన్నారు, కాంగ్రెసు పేరు నాశనం చేయడానికి. ఇంకేం మీరుకూడా కాంగ్రెసులో కలవక పోయారా ?

వెంక : అవును. మేమూ కాంగ్రెసే. మొన్న నరసింగరావు గారు రామకృష్ణారావుగారు వచ్చినప్పుడు ఎక్కడ మకాం జేశారు. మా దివాణంలోనా ? మీ గుడిసె ల్లోనా ?

వీరా : ఎందుకు మకాం జేయరు ? , అందులో ఒకరు దేశ ముఖలు, మరొకరు జాగీర్దారు.

వెంక : ఏమయితే, నీవు వారికంటే గొప్ప దేశభక్తుడవా ?

వీరా : నేనేం దేశభక్తుణ్ణిలండి. మీ బోటి దేశముఖుల, పట్వారీల, పంచజేరిన ఆ పెద్దమనుషులే దేశభక్తులు.

అలాంటి దేశభక్తుల చేతులతో కాంగ్రెసు తీర్థం
బుచ్చుకున్న మీరు అంతకంటే గొప్ప దేశభక్తులు.

వెంక : నీకుతోడు వాళ్ళకు వంక బెట్టపోయావ్. అసలు
గాంధీగారు చెప్పిందేమిటి ? నీవు చేసే దేమిటి ?

వీరా : అదేమిటో తమరే సెలవివ్వండి.

వెంక : అసలు ఆ మహాత్ముడేమన్నాడు. రైతులకు దేశ
ముఖులు, జమీందార్లు, ధర్మకర్తలుగా ఉండా
లన్నాడు. నీవెక్కడో నాలుగు గాలికూతలు నేర్చు
కొని అసలు దేశముఖులే పోవాలన్నావటగా నిన్న
మీటింగులో.

వీరా : హ్లా! రైతులకు దేశముఖులు ధర్మకర్తలు ! మేకలకు
తోడేళ్ళు కాపలా అన్నమాట.

అమీన్ ని పిలవమని దేశముఖు మస్తాన్ కి వైగ జేస్తాడు]

జగ : ఆ లుచ్చాతో ఎందుకోయ్ కంఠశోష. చెప్పితినే
కుక్కకు నెయ్యికూడు ఇముడుతుందా ?

వీరా : ఇది నెయ్యికూడుకాదు. విషపుకూడు ఇలాంటి అశలు
బెట్టే ఇది వరకు కొంతమందిని బోల్తాకొట్టించారు.
కాని ఇక ఆమంత్రి అందరిమీదా పారదు. మీపని
మీరు జేసుకొండి. మాపనిమేం జేసుకుంటాం.

(వెళ్ళబోతాడు)

(అమీన్ ప్రవేశం)

జగ : అమీన్ సాబ్ (వీరారెడ్డిని అరెస్టుజేయమని సైగ
జేస్తాడు)

అమీన్ : ఏయ్, రైరో

(వీరారెడ్డి నుంచుంటాడు)

(వీరారెడ్డిదగ్గర కెళ్ళి) గిరివార్.

(పోలీసులు వీరారెడ్డి చెరొకచెయ్యి వట్టుకుంటారు)
(తెరబడుతుంది)

వీరరెడ్డి ఇల్లు

[సీతమ్మ నాయకుల ఫొటోలుతీసి తుడుస్తూ, సామాన్లు సర్దుతూ పాడుతూ ఉంటుంది.]

గీతము పాడగదే - థాటిగ

గీతము పాడగదే -

॥గీతము॥

[గాంధీజీ ఫొటో చూచి]

దున్నేవారికే అన్నిహక్కులని

దోచేవాడికి దోహదమీనని

పలికిన పలుకులు నిలుపుకొనాలని

॥గీతము॥

[నెహ్రూ ఫొటో చూచి]

తిండినిదోచే దుండగులందరి

గుండెలచీల్చే కుత్తుకనులిమే

తరుణమిదే గద త్వరపడవేమని

॥గీతము॥

[ఆంధ్రమహాసభా నాయకుని ఫొటో చూచి]

రాక్షసి మూకల రక్తపిపాసుల

నురుమాడుటకై పరుగున రండని

పిలిచిన పిలుపునువిని కదిలామని

॥గీతము॥

[కమల ప్రక్కనుండి వింటూ పాట పూర్తి అవుతూ ఉండగా ప్రవేశిస్తుంది. చాచా సుఖానుబంధంగా బైటినుంచి ప్రవేశిస్తారు]

చాచా : (నవ్వుతూ) మమ్మాయి అప్పుడే సంఘం పాటలు కూడా నేర్చుకుందే !

సుభా : కమలమ్మ ఇంట్లో ఉండగా ఇంకా పాటలకేం తక్కువ ?

కమల : (చిరునవ్వుతో) మా వదినకు నేను నేర్పేదేముంది ? అన్నయ్యే నేర్పాడు.

చాచా : అవునులే ! మమ్మాయికి అన్నయ్య నేర్పాడు. రేపు వచ్చే మా మనమడికి నీవు నేర్పు.

సీత : ఈమె ఆయనకేం నేర్పక్కరలేదులే ! ఆ అబ్బాయి కూడా సంగం పెద్దేగా !

చాచా : ఇంకేం ? చిక్కులేదు ఇద్దరూ చెవీక జెండా ఏసు కొని ఊళ్లెమ్మట తిరగొచ్చు. (కమల సిగ్గుతో తల వంచుకుంటుంది. సీతమ్మ నవ్వుతుంది.)

సుభా : (సీతమ్మతో) ఏం వదినా అన్నయ్యేడి. ఎక్కడికెళ్ళాడు ?

సీత : మీకు కన్నడలా ? మీ వెనకమాలే వచ్చారుగా !

చాచా : ఎక్కడికి ? గడికా ?

సుభా : అక్కడకొస్తే మాకు కన్నడాలిసిందేగా !

కమల : రాముణ్ణాచ్చి అమీన్ రమ్మన్నాడని పిల్చాడు.
మీరుకూడా గడికే వెళ్ళారని తెలిసి అన్నయ్యకూడా
అక్కడికే వచ్చాడు.

దాదా : అట్టాగా. అయితే ఆయనేదారిన ఎళ్ళాడో మేం
ఏదారిన వచ్చామో !

సుభా : రానియ్. ఆయన దగ్గిరేం నాటకం ఆడుతున్నాడో
అదీ తెలుసుకుందాం.

కమల : ఏమిటా నాటకం ?

దాదా : ఏముంది ఏదో ఒకవిధంగా మమ్ముల్ని బుట్టలో
వేసుకోవాలని చూశాడు.

కమల : మిమ్ముల్నే బుట్టలో వేసుకోవాలని చూశాడుగా ?
ఏమన్నా జేంటి ?

సుభా : ఏమంటాడు ! మీరంతా హిందువులంట. మేం
సాయిబులమంట. నవాబుకు వ్యతిరేకంగా సాయిబులు
పనిచేయడం తప్పంట ! పాపమంట !

కమల : ఆయనకేం నవాబు ! కొన్నికోట్ల రూపాయ
లున్నాయి. మరి మీకెన్ని కోట్లున్నాయి ?

దాదా : లేకేం. నాకూ ఉన్నాయి చినిగిపోయిన రెండు
పాతకోట్లు.

సుభా : ఎక్కడివి. నీ పెండ్లికి కుట్టించినయ్యా ?

దాదా : (నవ్వుతూ) అబ్బో! నా పెండ్లికి తోడు రెండుకోట్లు కూడానా? అందులో ఒకటి మా అయ్యది.

(అందరూ నవ్వుతూ ఉంటారు. రామిరెడ్డి యల్లమందల ప్రవేశం)

యల్ల : (వస్తూనే) నాయాళ్ళు! యల్లమందంటే ఏందో అల్లాటప్ప అనుకున్నారు!

దాదా : ఏం! మాజోరుగా ఉంది? వేశావా ఏంటి రెండు ముంతలు?

యల్ల : ఏంది కల్లా? కల్లు! సంగం పొత్తకంలో యేలద్దినాడే ముంత పగలనూకినా, ఏందనుకున్నావో!

దాదా : అయితే ఇవ్వాలి మస్తా! ఏమన్నా నీచేతికి చిక్కాడా ఏంటి?

యల్ల : మత్తానయ్యే చిక్కినట్టయితే అబ్బా! టుర్, కీ...

(అందరూ నవ్వుతారు)

రామి : తస్సదియ్య! ఇయ్యాల యల్లమంద వంకరకర్ర తిరగేసి నాసామిరంగా దంచోదంచు!

సుభాన్ : ఎవరి? ఏమిటి?

నీత : ఏమిటి రామయ్యా! అసలేవరి కొట్టింది?

యల్ల : ఎవరే? లాడీసుని.

దాదా : ఎందుకు? ఏం జరిగింది?

రామి : నాకసలు నిద్రబట్టిందా, నాగిత్త బోయిన కాడ నుంచి. దివాణపుగొడ్లన్నీ చెరువు కెట్టాగూ రావా లిగా! మనాశ్శందరీనీ తీసికెళ్ళి ఇయ్యాల కాపలా గాశా. ఎక్కడికి పోతంది దొరక్క. దాని అబ్బ గాడికి బాకా? నీళ్ళు తాగుతూ ఉండగా పోయి గిత్తని పట్టుకున్నా.

సీత : వాళ్లు చూస్తూ ఉరుకున్నారా?

రామి : ఆశ్చర్యవల్ల అక్కయ్యా! ఆడి పాలేళ్లంతా మన సంగం లోనే ఉంది!

యల్ల : పెద్ద మొగోళ్లులాగా ఎవళ్ళో ఇద్దరు రాడీనాయాళ్ళు వచ్చారు జుట్టెగ రేసుకుంటా.

సుభాష్ : (నవ్వుతూ) అదాసంగతి! ఆళ్ళిద్దరిపనీ నీవుబట్టా వన్న మాట.

కమల : భలే పనిజేశావ్ యల్లమందా, సరే కూచో. (యల్ల మంద లోపలికెళ్తాడు)

రామి : మనదేముంది సుభాష్. అసలు గూడెంవెళ్ళాలి కన పడాలి. ఏం కట్టుగా ఉంది! చెరువుదగ్గర కాస్త గిల్లంతు జరిగేటప్పటికి గుతపలు (లాఠీలు) తీసుకొని గూడెం అంతా కదిలివచ్చిందనుకో మనతరపున.

సుభాష్ : అవును మరి. ఈ దేశములు గూడాన్ని బెట్టిన తిప్పలినా, అన్నా. నిలువునా శ్వవా ప్రాణాలు

తోడాడనుకో. దేశముఖుని ఇవ్వాలి గూడెంలో
అడుగు బెట్టమను. కనపడుతుంది వాడిబతుకు.

దాదా : నిజమే, వాళ్ళుకూడా మనతోపాటు చావుకీ బతుకీ-
తయారయ్యారు. కాని గింజలు దొరక్క పాపం
వాళ్ళుచాలా ఇబ్బంది పడతన్నారంట.

కమల : పాపం. వాళ్ళు అలా ఇబ్బంది పడుతూఉంటే మనం
మాత్రం చూస్తూ ఎలా ఊరుకుంటాం. మన చేతనైన
సహాయమేదో చేయాలిగాని.

నీత : మనకున్న దాంట్లోనే కాసిని వాళ్ళకిచ్చి కాసుక తాగ
మందాం. గానగలోదే గంటెడు: ఏం జేస్తాం?

దాదా : అంతేలే అమ్మా. తర్వాత తిప్పలేమన్నాగానీ
[యల్లమంద పలక తీసుకొచ్చి రొండున ఉన్న చెకుముకి సంచి తీసి
అందులోనుంచి బిలపం తీస్తూ ఉంటాడు]

రామి : అదేమిటోయ్ యల్లమందా, నీకు పలకెందుకు?

యల్ల : అచ్చరాలు రాపిచ్చుకోవాలి అమ్మాయిసేత.

[కమలచేతికి పలక, బిలపం ఇస్తాడు]

దాదా : (ఆశ్చర్యంగా) ఓరి నీ దుంపదెగ! ఇప్పుడే చదు
వోయ్ నలభై ఏళ్ళు వచ్చాక?

యల్ల : ఓయ్, చదువుకోకపోతే ఎట్టా! మనసంగంవారు
వేసే కాగితాలు చదువుకోవద్దా మరి:

[అంతా నవ్వుతారు]

రామి : తస్మదియ్య ! అట్టా ఉండాలి పట్టుదలంటే!

నీత : చదువేమిటి! పాటలుకూడా నేర్చుకుంటున్నాడుగా
అమ్మాయి దగ్గర!

దాదా : ఓరి నీయేటుగాల! మా అందరికంటే నీవే మెరుగే!
ఏదీ ఒక పాటపాడు.

యల్ల : వాయ్, పాటలు నాకేవత్తయ్.

రామి : ఈ వేపాలన్నీ కుదరవులేవోయ్. మా అక్కయ్య
అబద్ధం ఆడకేం! ఊఁ పాడవోయ్ పాడు (అంటూ
చేయిబట్టి లాగుతూ ఉంటాడు.)

నీత : నామాట అబద్ధమయితే పంతులమ్మగారెడటే
ఉందిగా అడగండి.

[కమల నవ్వుతుంది]

సుభా : సంఘంపాటలు నేర్చుకుంది దాచుకోటానికా యేం?
పాడవోయ్. మనకు భయమేమిటి?

యల్ల : పాట లెందుకయింది నాకువచ్చింది. సుద్దులైతేను.

రామి : సుద్దులైతే మరీమంచిది. తప్పకుండా పాడాలిసిందే:

కమల : ఇక తప్పదులే పాడు యల్లమందా.

యల్ల : ఒక్కణ్ణి ఎట్టా బాడను? 'ఆఁ' కొట్టేవాళ్లుండొద్దా.

రామ : నేనూ సుభాన్ ఆఁకొడతాంలే కానియ్, రా
సుభాన్. (సుభాన్ రామరెడ్డి యల్లమందకు చెరొక
ప్రక్కన నుంచుంటారు చెవికి చేయి ఆనించి యల్ల
మంద 'ఆఁ' అంటూ శ్రుతిగలుపుతాడు)

యల్ల : ఏందయ్యా. 'ఆఁ' కొట్టకుండా ఇకిలిత్తారేం ?

సుభాన్ } సరే కానియ్. (ఇద్దరూ 'ఆఁ' అంటూ అతని
రామ } శ్రుతిలో గలుపుతారు.

యల్ల : —సుద్దులు—

హరి హరి నారాయణ ఆదినారాయణ

కరుణించి మమ్మేలు కమలలోచనుడ ||

గొర్రెల గోత్రాలు గొల్లల కెరుక

గొల్లల గోత్రాలు గొర్రెల కెరుక

గొర్రె గొల్లల గోత్రాలు తోడేళ్ళ కెరుకో ||

పటేళ్ళ గోత్రాలు అమీన్ల కెరుక

అమీన్ల గోత్రాలు పటేళ్ళ కెరుక

అమీను పటేళ్ళ గోత్రాలు

గ్రామస్థుల కెరుకో ||

దేశముఖుల గోత్రాలు జాగీర్దార్ల కెరుక

జాగీర్దార్ల గోత్రాలు దేశముఖుల కెరుక

దేశముఖ్ జాగీర్దార్ల గోత్రాలు

ఆంధ్రమాసబ కెరుకో

నైజాము గోత్రాలు కుంపినోళ్ళ కెరుక
కుంపినోళ్ళ గోత్రాలు నైజాము కెరుక
నైజాము కుంపినోళ్ళ గోత్రాలు
మా సంగం వారికెరుకో

(సంతోషంగా అందరూ చప్పట్లు కొడతారు)

దాదా : షెబాన్ ! బలేగా పాడావ్ యల్లమందా.

కమల : మరేమిటనుకున్నారూ యల్లమందంటే ! చూడండి.
పదిరోజుల్లో మన సంఘం పేపరే చదివేస్తాడు.

[యల్లమంద నవ్వుతూ గొంగలి కిందేసుకొని కూర్చొని అక్షరాలు
దిద్దుకుంటూ ఉంటాడు.]

దాదా : మరచిపోయాను. అసలియ్యాల మన సంగం పేప
రొచ్చిందా ?

రామి : రాకపోవడమేమిటి ? నేనేగా రాత్రి తెచ్చింది !

సీత : దీపంబెట్టుకొని రాత్రి నడిజాందాకా చదువుతానే
ఉంది అమ్మాయి.

దాదా : ఇయ్యాల సంగతులేందో చెప్పలేదే అమ్మాయి.

సీత : కుంపిణీనుంచి ఎవళ్ళో మనదేశం చూట్టానికొస్తే వారి
మీద కూడా తుపాకులు కాల్చారంట ! వీళ్ళ చేతు
లిరగ !

దాదా : ఎవళ్ళు ? బందరునుంచి వచ్చిన ఆ పెద్దమనుషుల మీదనా ఆ సంగతి మనకిదివరకే తెలిసిందిగా.

రామి : కుంపిణీనుంచి వాళ్ళసలిక్కడి కెందు కొచ్చారు సుభా ?

సుభా : మన కష్టసుఖాలు తెలుసుకోడానికే.

యల్ల : మన కష్టసుకాలు తెలుసుకోని కుంపిణీలో వాళ్ళేం జేత్తారేంటి ?

సుభా : కుంపిణీలోవాళ్ళంటే ఎవళ్ళు; వాళ్ళూ మన తెలు గోళ్లేగా. మనం కష్టపడుతూ ఉంటే మనోళ్లు చూస్తూ ఊరుకుంటారా యేమిటి ? ఇక్కడ జరిగే సంగతులన్నీ కండ్లారచూసి అక్కడికెళ్ళి మనాళ్ళందరికి చెప్పుదాం అని వచ్చారు.

యల్ల : అదిగదీ సంగతి ! మల్లీ ఇంటికెల్లినాక ఈడ జరిగే అన్నేయమంతా మనాళ్ళకు జెప్తారుగా. అందుగనే అసలు ఆళ్ళను జంపేత్తే ఏపీడా లేదనుకున్నారు. దొంగనాయాళ్ళు.

దాదా : ఇదంతా చేయించింది ఆ ప్రతాపరెడ్డేగా.

కమల : అవును ఆదుర్దాదుడే.

రామి : ఎవడు ? ఆ లక్షమున్నైవేల ఎకరమోడా ?

సుభా : వాడే ఊళ్ళకూళ్ళు లేవగొట్టి తోచేసుకున్నాడే.

యల్ల : తల్లి సిగదరగ ! తోటంటే తోటా ! ఒకసారి దారి పయ్యాణం బోతా, తోటకీదరిని సద్దిదాగి బయల్దేరితే మళ్ళీ ఆదరికెల్లెటప్పటికి ఏనుగూకిందంటే నమ్ము.

కమల : నిజమే అలాంటి పెద్దతోట, మొత్తం మన భారత దేశంలోనే లేదంట !

సుభాష్ : వాడిముల్లేం బోయింది ఎంతతోపైనా వేయిస్తాడు. చుట్టుపక్కల ఊళ్ళవాళ్ళందరిచేత చెట్టి జేయించి.

కమల : వేయించి నన్నాళ్ళు వేయించాడు. ఇక ఆపప్పులేమీ ఉడకవ్. ఆ ఊళ్ళన్నీ ఇప్పుడు సంఘంలో జేరాయి.

యల్ల : (హుషారుగా చంకలు గొడుతూ) చేరినయ్ ! ఇక కూసోని ఏడవమను.

సీత : సంగంలో జేరినందుకు మన్ని వీడే ఇన్ని ఇబ్బందులు పెడతన్నాడు. ఇక వాడెన్ని చెరలు పెడతన్నాడో వాళ్ళని.

సుభాష్ : ఎందుకు బెట్టడు, పోలీసుల్ని తీసుకోచ్చాడు. పట్ట పగలే కొంపలు దోయిస్తున్నాడు. ఆడోళ్ళ పదుపు దీయిస్తున్నాడు. వాడు చేయగలిగినదంతా చేస్తూనే ఉన్నాడు. చివరికిప్పుడు మిలటరీ వాళ్ళని కూడా ఊళ్ళల్లో దింపాడు.

యల్ల : ఎవళ్ళని సిపాయోళ్ళనా ? ఆళ్ళుమరీ కటికోళ్ళంటగా.

కమల : అయితే? ఎలికబోను ఎలిక్కే ఉంటుంది. పులి
బోను పులికే ఉంటుంది. వాళ్ళేలికేస్తే మనాళ్ళు
కాలికేస్తున్నారు.

దాదా : ఏం వేస్తే ఏం లాభం? వాళ్ళకి తుపాకులున్నాయ్.
మనకిలేవు.

యల్ల : అదేనే సిన్నయ్యా, అసలొచ్చిన సిక్కు. నాకు
మల్లె ఆణ్ణి కర్రబట్టుకొని బరిమిదికి రమ్మను. కన
బడ్డది-దెబ్బకి నాయాల టుర్, కీ...

సుభాన్ : అందుకనే వీలున్నప్పుడు దెబ్బకి దెబ్బ తీస్తాం.
వీలుతప్పితే తప్పకొని ఆత్మరక్షణ జేసుకుంటాం.

యల్ల : ఆత్మరచ్చన : అదేందయ్యా సుభానయ్యా?

కమల : 'ఆత్మరక్షణ' అంటే ఏంటేదు యల్లమందా. మన్ని
మనం కాపాడుకోవడమే.

యల్ల : (పక పక నవ్వుతూ) ఏందీ? మన్నిమనం కాపాడు
కోటం? ఓయ్! మరి మన్ని మనం గాపాడుకోపోతే
మత్తానయ్య గాపాడతడా? ఇకరెండు చేతుల్తో బువ్వ
దిన్నట్టే

సుభాన్ : అందుకనే మనంకూడా నేర్చుకుంటున్నాంగా!

రామ : ఏమిటి నేర్చుకునేది కబుర్లు. ఒకేపు పోలీసులొచ్చి
ఊళ్ళో గూచుంటేను.

సుభా : గిత్తో గిత్తో అంటూ నిన్నటినుంచి ఎక్కడా అంతు లేడు. ఇప్పుడొచ్చి నన్ను డబాయిస్తున్నాడు. నేర్ప లేదని.

దాదా : అయిపోయిన పెండ్లికి బాజా ఎందుకు ? ఇప్పుడన్నా మొదలెట్టండి తొందరగా.

(అంతా లేచి నుంచుంటారు: ఇంతలో రాముడు ప్రవేశం)

రాముడు : (వస్తూనే) సుబానయ్యా, సుబానయ్యా !

సీత : ఏమిటి రాముడా ?

రాముడు : బాబయ్యగారిని పోలీస్‌ఘృ పట్టుకొని దొరవారి కొట్టో పెట్టినా.

కమల : ఎవరిని ! మన్నయ్యనా ?

[బానని రాముడు తల ఊపుతాడు]

రామి : పదండశ ! ఇంకా జూస్తారేమిటి ?

రాముడు : ఆడకొద్దుబాబూ ఆడ చానామంది పోలీసులుండారు.

రామి : ఏంఉంటే తేలేదేమిటో ఇప్పుడే తేలుద్ది.

యల్ల : అంతే. ఇయ్యాల అటో ఇటో తేలాలిసిందే : లేక పోతే ఏంది ?

దాదా : ఎప్పటికిమల్లే ఏదో మాటాడ్డానికి పిల్చాడనుకున్నా
గాని, ఇంతకాడికే వస్తందనుకోలేదు.

కమల : అన్నయ్యా అంతే అనుకున్నాడు లేకపోతే అసలు
వెళ్ళేవాడే కాదు.

నీత : నాకు మొదటినుంచి భయంగానే ఉంది. తీరా వెళ్ళే
టప్పు డన్నా కూడా. “రామయ్యనన్నా వెంట తీసు
కెళ్ళరాదా” అని.

సుభాన్ : మేంకూడా అక్కడే ఉంటాం అనుకొని వచ్చి
ఉంటాడు ఏం రాములూ ఆయన్ని అక్కడే
ఉంచారా ? నాకా (స్టేషన్)కి తీసికెళ్తన్నారా ?

రాములు : అప్పుడే ఏడ తీసికెల్తారు బాబూ ఊరుమీద.
పడ్డానికి అంతా తయారవుతున్నా.

దాదా : ఊరుమీద పట్టానికా ?

రాములు : ఇంకా పడ్డానికా ఏంది ! ఈ పాటికి ఆళ్లు బయలు
దేరి వత్తానేఉండాలి. (నీతమ్మతో) నే నెల్తానమ్మ
గారూ !

నీత : సరే వెళ్లు రాములూ

(రాముడు వెళ్ళిపోతాడు)

సుభాన్ : ఏం యల్లమంద ! సమయం వచ్చింది. మన్ని
మనం కాపాడుకోవాలి.

సీత : పదండయ్యా తొందరగా పదండి. ఆ పాపిష్టాళ్ళు ఎవ
ళ్ళింటిమీద వచ్చిపడతారో :

యల్ల : ఎల్లాని కేంలే అమ్మా! మరి ఇక్కడో?

దాదా : నేనుంటానులే యల్లమందా. పదండి మీరు.

సీత : నీ విక్కడుంటే ఎట్టా దాదా! పిన్ని అసలే భయస్తు
రాలు. మాకేం ఫర్వాలేదులే.

దాదా : మీకు తెలవదులే అమ్మా. పెద్దోణి నేనుండికూడా
మిమ్మల్ని ఒంటరిగా వదిలిపెట్టే రేపు అబ్బాయి
వచ్చి ఏం అనుకుంటాడు? మాఇంట్లో దగ్గిర సుభాన్
ఉంటేచాలే.

కమల : మాకేం భయంలేదులే దాదా. మమ్మల్ని మేం
రక్షించుకోగలం. మీబోటి ముఖ్యులే ఇక్కడ
గూచుంటే ఎలా? వెళ్ళి ఇంటింటికి తిరిగి ముందు
గ్రామాన్ని అంతా కట్టుదిట్టం చేయండి, పదండి.

రామి : సుభాన్ ముందు మనమిద్దరం గూడెం వెళ్ళివద్దాం
పద.

సుభాన్ : దాదా నీవతెళ్ళి మన వెంకయ్యగారికి సుబ్బయ్య
గారికి చెప్పిరా; యల్లమందా నీవెళ్ళి మీ పదిండ్ల
ళ్ళకి జెప్ప.

దాదా : సరే పదండి. చావో బతుకో ఇయ్యాల తేలిపోవాలి.

సీత : పదండి నాయనా. పదండి. ఎన్నాళ్ళు బతుకుతాం
ఈ పాడుబతుకు ఎప్పుడైనా చావాలిసిందే.

సుభాన్ : మనం జేసిన ప్రమాణం మళ్ళీ ఒకసారి జ్ఞాపకం తెచ్చుకోండి. బాందిలో ఊపిరి ఉండగా ఈ దేశ ముఖానికి లొంగిపోగూడదు. మన జన్మహక్కులకోసం మనం తెగించి పోరాడుదాం. ఈ పోరాటంలో ఎప్పటికైనా విజయం మనదే.

బోలో ఆంధ్రమహాసభకీ జై.

[కమల పాట అందుకుంటుంది, అందరూ కలిసి పాట పాడుతూ బయల్దేరి వెళ్ళుతూ ఉంటారు]

ఆంధ్రుడా లేవరా

ఆంధ్రుడా బిరాన లేవరా

॥ఆంధ్రుడా॥

ఆంధ్రమాత వీరమాత అనెడి పేరునిల్పరా

కూలి-రైతు విప్లవాగ్ని జ్వాల లేపి నిలిచినా

నేలమట్టవశాను ధనిక పాలనంబు నేడెరా ॥ఆంధ్రుడా॥

నెత్తురొలికి పారినా నీది శిరసు రాలినా

కత్తిదూసి శత్రువులను గదిమి గదిమి కూల్చరా

ఆంధ్ర ప్రజలు మూడుకోటు లైక్యమై ఎదిరినా

బంధములను తెంచి విశాలాంధ్ర నిల్పగలమురా

ఆంధ్రుడా.

(కమల, సీత మినహా అందరూ వెళతారు)

కమల : వదినా, అన్నయ్యలేడని వాళ్లు గబగబా మనింటికే వస్తారేమో గడపదాటి లోపల అడుగు పెట్టనివ్వ గూడదు.

సీత : నా ఇంట్లోనే అడుగు బెట్టనిస్తానుగా. సరేగాని నీవు మాత్రం కాస్త జాగ్రత్తగా ఉండమ్మా వాళ్ళసలే కోతిముండా కొడుకులు.

కమల : అయితే ఏం? మనమే అంతచేతులు జచ్చి ఉన్నామా?

సీత : అంతేలే. మనచేతనై నంత మట్టుకు మనం పోట్లాడదాం. నీవు మాత్రం తొందరపడక నేను జెప్పినమాటిను.

కమల : ఏమిటి వదినా, అలా అంటావ్?

సీత : ఏం భేదులే అమ్మా నీవసలే చిన్నపిల్లవి. నీ విక్కడే వుండు, నే గడపలో నుంచుంటా.

కమల : అదేమిటి? నేనుకూడా నీతోపాటే నుంచుంటాను.

సీత : కాదులే. నీకు తెలీదులే, నేనే వుండాలి గడపలో, వాళ్ళసలే తాగుబోతు ముండాకొడుకులు. నాప్రాణం వుండగా నీవంటిమీద చేయి బడనివ్వను.

కమల : లోపలికి (పరుగెత్తికెళ్ళి వడిశాల తీసికొస్తూ) మన చేతిలో ఈ ఆయుధం ఉండగా ఇంకా మనజోలికి రావడమే. (అంటూ బల్లపైకెక్కి వడిశాల తీప్పుతూ ఉంటుంది)!

సీత : (నవ్వుతూ) ఏం. కిందుండి నేను రాళ్ళుండించనా?

[తెరలో పెద్ద కోలాహలం. సీతమ్మ గబగబా గడపదగ్గరకు పరుగెత్తుకొస్తుంది. పోలీసులు తలుపుతోనుకొని లోనికి వస్తూ ఉంటారు]

సీత : ఎవళ్ళురా మీరు ఇంట్లోకి వస్తారు ?

పోలీసు : లే, అడ్డంలే, ముందు ఇల్లు సోదాచేయాలి.

సీత : ఎందుకు ?

పోలీసు : 'లెవి' ఎగ్గొడితే ఊరికే పోతుందనుకున్నావేం ?

అమీన్ : (ప్రవేశించి పోలీసుతో) అరేహేష్టా చూస్తావ్ గదా; జల్దీ జల్దీ సామా బైట్కిలాగేయ్ బే.

[పోలీసులు లోపలికి వెళ్ళబోతారు. సీతమ్మ అడ్డం వస్తుంది. కమల లోపలికి పరుగెత్తుతుంది. "ఏయ్ జావ్, హబో" అంటూ అమీన్ సీతమ్మను బైటికి లాగుతాడు. సీతమ్మ పడిపోతుంది. పోలీసులు, రాడీలు, అమీన్, మస్తాన్, దేశముఖు, పట్వారీల లోపల ప్రవేశిస్తారు. గాంధీ నెహ్రూ వగైరా నాయకుల పొబోల దగ్గరనుంచి చేతికందిన ప్రతి సామాను బైటికి గిరవాటువేస్తూ ఉంటారు. కమల కారపుముంత తీసుకొని లోపలినుంచి వస్తుంది. కమలను చూచి దేశముఖు వికటంగా నవ్వుతూ "చిక్కక ఎక్కడికి బోతావులే పిల్లా" అంటూ చేతులు జారుకొని గ్రుడ్లురుముతూ కమలమీదికెళుతూ ఉంటాడు. సీతమ్మ త్వరత్వరగా లేచి పక్కనున్న రోకలిబండ అందుకొని వెనక్కి వచ్చి దేశముఖు తల మీదబెట్టి బాదుతుంది. దేశముఖు కెవ్వస ఒక పిచ్చికేకవేసి కింద బడతాడు. పోలీసులు, రాడీలు, సీతమ్మమీద పడబోతారు. కమల కారపుముంతలోంచి రెండు గుప్పెళ్ళకారం దీసి అందరికళ్ళల్లో కొడుతుంది. అందరూ కళ్ళు నలుపుకుంటూ ఉంటారు. ఇంతలో వెనకనుంచి ప్రజల

జయజయధ్వనాలు వినబడుతూ ఉంటాయి, అందరికంటె ముందు దాదా పరుగెత్తుకుంటూ వస్తాడు.]

దాదా : ఆడోళ్ళమీద కెళ్ళడానికి మనుషులు గాదటరా మీరు. గాడ్డెకొడుకుల్లారా. (అంటూ సింహంలాగ గర్జిస్తూ వచ్చి పారిపోడానికి తారాడుతూఉన్న పట్వారీని లాగి ఒకతన్ను తంతాడు. పట్వారీ ఆ దెబ్బకి గింగరాలు తిరిగి కిందబడతాడు. ఇంతలో అమీన్ తనచేతిలో ఉన్న రివాల్వర్ ని దాదావైపు గురిపెట్టి కాలుస్తాడు. దాదా పొత్తికడుపులోనుంచి గుండు దూసుకుపోతుంది. “అల్లా! అల్లా! అంటూ దాదా నేలమీదపడి తన్నుకుంటూ ఉంటాడు. పట్వారీ - దేశముఖులు లేచి మెల్లగా తప్పించుకొని పారిపోతారు. సీతమ్మ “దాదా దాదా” అంటూ పరుగెత్తుకొచ్చి దాదా తలను పట్టుకుంటుంది. అమీన్ మళ్ళీ రివాల్వర్ కాలుస్తాడు. గుండు తగిలి సీతమ్మ పడిపోతుంది. సుభాన్, రామిరెడ్డి యల్లమందలతో సహా ఇంకా కొందరు ప్రజలు పరుగెత్తుకుంటూ వస్తారు. అమీన్ తో సహా పోలీసులుకూడా పిక్కబలం జూపి పరుగుబుచ్చుకుంటారు. “వదినా, వదినా” అంటూ కమల సీతమ్మ దగ్గరకు వస్తుంది. ఇంతలో మరోవైపు నుంచి చెమటగారుతూ రొప్పుతూ వీరారెడ్డి మంగలి రాముడు ప్రవేశిస్తారు).

వీరా : (దాదాను జూచి) దాదా దాదా (అంటూ గుండె మీద చేయివేసి ముక్కుదగ్గర వేలుబెట్టి చూస్తూ ఉంటాడు. మంగలి రాముడు లోపలికి పరుగెత్తి నీళ్ళు తీసుకొస్తాడు. వీరారెడ్డివైపు జూచి కమల అన్నయా, అంటూ కేకవేస్తుంది. వీరారెడ్డి సీతమ్మ దగ్గరకు పరుగెత్తుకుంటూ వస్తాడు)

సీతమ్మ : (వీరారెడ్డి వైపుజూచి క్షీణస్వరంతో) దాదా, దాదా.

వీరా : ఇంకెక్కడి దాదా (మంగలి రాముడు దగ్గర నీళ్ళు తీసుకొని సీతమ్మచేత రెండు గుక్కలు తాగిస్తాడు.)

సీత : దాదా పోయ్యాడా, పోయ్యాడా; పాపం మనకోసం... చచ్చిపోయ్యాడా. (కొంచెంసేపు ఆగి, కమలవైపు చూచి) ఏడవకమ్మా ఏడవకు; అబ్బాయేడీ !
[కన్నీరు తుడుచుకుంటూ కమల లోపలి కెళుతుంది]
(వీరారెడ్డితో) మీరెట్టా... వచ్చారు ?

వీరా : (కన్నీరు తుడుచుకుంటూ) రాముడు తప్పించాడు.

సీతమ్మ : రాముడా ? (రాముడువైపు జూస్తుంది)

రాముడు : (కండ్లనీళ్ళు తుడుచుకుంటూ) ఏం తప్పిస్తే ఏం లాబమమ్మా.

[అబ్బాయి నెత్తుకొని కమల ప్రవేశిస్తుంది. సీతమ్మ చేతులు చాచుతుంది. అబ్బాయిని కమల సీతమ్మ చేతుల్లోకి ఇస్తుంది]

సీత : (అబ్బాయిని ముద్దాడి మళ్ళీ కమల చేతికిస్తూ) బిడ్డని
 సీచేతుల్లో బెడతన్నా, వీడికిక...నీవే...నమ్మా...
 తల్లివి.

(కమల అబ్బాయిని తీసుకుంటూ ఉంటుంది)

(తెర)

6

సమాధులు

[సీతమ్మ దాదా సాహెబుల సమాధులు కమల, వీరారెడ్డి, సుఖాన్, రాముడు చేతులు జోడించి పాడుతూ ఉంటారు. వీరారెడ్డి చేతిలో బేబీ ఉంటుంది. సమాధులపై అగరువత్తులు వెలిగించి కమల వీరారెడ్డిచేతిలో నుంచి బేబీని తీసుకుంటుంది.]

దేశసేవకులార తెలుగు జోదుల్లార

దేశాన్నికై మీరు దేహ మర్పించార ! ||దేశ||

మీకీర్తి చంద్రికలు మీధైర్య శౌర్యములు

లోకాన వ్యాపించి చీకటుల పోదోలె ||దేశ||

హిందువులు ముస్లిములు ఏకమై ఈనాడు

మీరక్త వాహినులు పారి తడిసిన చోట

స్వాతంత్ర్య ధ్వజమెత్తి జయగీతి పాడెదము ||దేశ||

రాముడు : ఇద్దరూ ఇద్దరే దేవతలు, ఇట్లాంటోళ్ళమీద
తుపాకులు కాల్చినను. రాచ్చసముండాకొడుకులు.

సుభాన్ : “నా బొందిలో ప్రాణం ఉండగా నీ వంటిమీద
చేయబడనిస్తానా అమ్మాయి” అంది. కంటిరెప్ప
లాగా ఎప్పుడూ నన్ను కనిపెట్టి ఉండేది.

రాముడు : కోప మెట్టాటిందో ఎరుగదు మాతల్లి. మా బోటి
పనిబాగులోళ్ళనికూడ తూలి ఎప్పుడూ ఒక మాట
అని ఎరుగదు.

సుభాన్ : అదేమిటో! వాళ్ళిద్దరూ తండ్రి బిడ్డలుగా
ఉండేవాళ్లు. నవ్వులాటకైనా సరే, దానిని మనం
ఏమన్నా అంటే ఆమె ఊరుకొనేది గాదు:

కమల : దాదా మాత్రం వేళాకోళానికయినా వదినమీద
మాట పడనిచ్చేవాడా! మమ్ముల్ని మరీ తన కన్న
బిడ్డల్లాగా చూచుకునేవాడు.

వీరా : మిమ్మల్నే కాదు. అందరినీ అలాగే చూచుకునేవాడు.
మనలో ఎవరికి ఏకాస్తి కష్టం కలిగినా ఆయనెంతో
బాధపడేవాడు.

సుభాన్ : మనలో ఈ యిద్దరే ప్రతి దానికి వెనక్కు లాగు
తారని అనుకునేవాణ్ణి. తీరా సమయం వచ్చేటప్పటికి
మనందరి కోసం ముందు వాళ్లే బలిఅయ్యారు.

వీరా : మనతోపాటు ముందు ఆవేశంగా మాడ్చాడకపోయినా
ఏ పనిలో వాళ్లు మనకంటే వెనకబడ్డారు? సమయం
వచ్చినపుడు ఎప్పుడూ ముందే నుంచునే వాళ్లు.

రాముడు : యిట్లాంటోళ్ళని పొట్టన బెట్టుకొని గాడిదకొడు
కులు పారిపోయినను. చిక్కినట్టయితేనా? బతికుండగా
గొయ్యి తీసి పాతిపెట్టేవాళ్ళం.

సుభాష్ : పాతిపెట్టక అప్పుడే ఏమయింది? మనలో ఒక్కడు
బతికున్నా సరే. ఈ దేశములు అందుకనుక్కొకుండా
వదిలిపెడతామా?

[వట్వారీ వెంకట్రావును రామిరెడ్డి వగైరా రైతులు మెడబట్టి
నెట్టుకుంటూ ప్రవేశిస్తారు. వెంకట్రావు అమాంతంగా వచ్చి వీరారెడ్డి
కాళ్ళమీద పడతాడు.]

వెంక : (ఏడ్చుకుంటూ) రక్షించాలి బాబో రక్షించాలి.

రామి : ఎమిట్రా? నిన్ను రక్షించాలా? పగలగొయ్యాలా?
[అంటూ వెంకట్రావుమీది కెళతాడు]

వెంక : బాబో శరణాగతుణ్ణి. ఈ దీనుడికి ఇక మీరేదిక్కు;
బుద్ధివచ్చింది.

కమల : (కోపంతో) మొన్న ఎక్కడబోయింది ఈ బుద్ధి.
సిగ్గులేదూ! వేలు బెట్టినన్ను జూపించావే మొన్న దేశ
ముఖుకి. నాబోటి పిల్లలు నీకులేదూ, దుర్మార్గుడా.

రామి : ఏంస్టు? ఏడేనా నీమీదికి దేశములుని ఉసికొల్పింది?
ఎంరా గాడిద. (లాగి ఒక తన్ను తంతాడు)

వెంక : (క్రిందబడి చేతులు జోడించి) అపరాధిని బాబో.
బుద్ధి గడితింది. పిల్లలు గలాణ్ణి.

వీరా : ఎవళ్ళకి లేరు పిల్లలు ?

సుభాస్ : (కమల చేతిలోనుంచి బేబీని తీసుకుంటూ) ఎంత
మంది ఇలాంటి పిల్లల ఉసురుగట్టుకున్నావురా నీవు.
ఈబిడ్డ తల్లిరక్తం తాగింది నీవుకాదూ ?

వెంక : ఈపాపం నేను జేయలేదు బాబూ. దైవసాక్షిగా
జెప్పుతున్నాను. ఈ కాల్పులతో నాకేం సంబంధం
లేదు.

రాముడు : నోట్లో పురుగులు పడ్డయ్. ఆ మాతల్లిని చంపిం
చింది గాక ఇప్పుడుకూడా అబద్ధాలెందుకు ? గదిలో
కూసోని అమిన్ తో గుసగుస లాడింది నీవుకాదూ ?
(వీరారెడ్డిని జూపించి) ఈ బాబయ్యని కొట్టోబెట్టి
మేం వచ్చిందాకా జాగ్రత్తగా కాపలా గాయమని
నాతో జెప్పలా.”

వెంక : దుర్మార్గుణ్ణి బాబో. ఇక మీరేమన్నా జేయండి
మీకాళ్ళమీద బడుతున్నా. ఉద్యోగధర్మం గాబట్టి
అలా ఏడవాలిసి వచ్చింది. గుమాస్తా ముండాకొడు
కుని నాదేముంది బాబు, ఆ దేశముఖ్ చెప్పినట్టల్లా
చేశాను.

రామి : మాదగ్గిరంటరా నీ దొంగపడ్పులు. అమ్మ పుట్టిల్లు
మేనమామకి తెలియదటరా ? అసలీ ఊరికి తిప్పలు

దెచ్చిందీ మా కొంపలన్నీ తీసింది నీవుగాదటరా
గాడిద (మళ్ళీ తన్నబోతాడు.)

వెంక : చేశాను బాబో చేశాను. బుద్ధి వచ్చిందని లెంపలు
వేసుకుంటున్నా-క్షమించండి. ఇక ఈలాటి బుద్ధి
తక్కువ పను లెప్పుడూ జేయను.

కమల : ఛీ నీచుడా! నీకాబుద్ధి? ఇక నిన్ను తగలేసిన్నాడే
నీకు బుద్ధి వచ్చేది.

వెంక : (చెంపలేసుకుంటూ) చెంపలేసుకుంటున్నా తల్లీ. ఇక
మీరు చెప్పినట్టే నడుచుకుంటా. మీరు దూకమన్న
గోతిలో దూకడానికి సిద్ధంగా ఉన్నా. (చేతులు
జోడిస్తూ) హరేందాసుణ్ణి మీరే జరిమానా విధించినా
చెల్లించుకుంటా. మీరే శిక్ష వేసినా అనుభవిస్తా.

రామి : శిచ్చ. ఇంకా శిచ్చేమిటి? ఈ గోరిలతోపాటు నీకూ
ఒకగోరి కట్టడమే.

కమల : ఈ దేవతల గోరిలపక్కనా ఈ నీచుడికి గోరికట్టేది?

రాముడు : నిజమేనమ్మా. మంచిమాట నెప్పావు.

వీరా : (పట్వారీతో) నీవుజేసిన దుర్మార్గానికి నిన్ను ఊరి
దీసినా పాపంలేదు. నీ కల్లబొల్లి కబుర్లునమ్మి
నిన్నింకా ఊళ్ళో ఉండనివ్వడం, మళ్ళీ మా గొంతు
కల కుచ్చు బిగించుకోడమే. ఛీ, నీమొఖం చూసినా
పాపం, పో అవతలకి.

రామి : జాగ్రత్త. మళ్ళీ ఈజుల్లో అడుగు బెట్టావా అంటే బతికి బైట బడవు.

వెంక : (వీరారెడ్డితో) నాపెండ్లాం బిడ్డల్ని వదలి ఎక్కడికి పోను బాబూ?

వీరా : ఎక్కడకన్నా బో ఏట్లోకి. నీతోపాటే తీసికెళ్లు నీపెండ్లాం బిడ్డల్ని.

వెంక : ఈగడ్డ వదిలి పెండ్లాం బిడ్డలతో ఎక్కడికిపోయి, ఏందిని బతకను? అన్యాయంగా జచ్చిపోతా బాబూ.

రామి : ఏం చచ్చిపోతే. అసలు నీవు చావాలిసిందే.

సుభాన్ : ఈగడ్డంతా నీ తాతగాడి ముల్లే? నీవు కష్టపడి సంపాదించి చచ్చావా? ఇదంతా మా పొట్టగొట్టి కాజేసిందేగా.

వీరా : వేలకువేలు మా దగ్గర లంచాలు కాజేసి మేడ గట్టి చుకొని అందులో కులుకుతూ కూర్చుందామనుకున్నావా? పద; నడుపు ముందు బైటకి.

వెంక : నేను దీసుకున్న లంచాలన్నీ ఇచ్చేస్తా బాబూ, నా పొలంమాత్రం నాకు వదలి పెట్టండి.

వీరా : నీవు దీసుకున్న లంచాలన్నీ లెక్కకడితే. నీ ఆస్తీ మిగలదు, నీవూ మిగలవు. బతకదల్చుకుంటే నడుపు ముందు బైటికి.

(యల్లమంద మస్తాన్ ను లాక్కొస్తూ ఉంటాడు)

యల్ల : నడువ్, నడువ్ (మస్తానును తోసుకొస్తూ పట్వారీని చూచి) వోయ్. చిక్కిండే పిలకోడు (పట్వారీ మెడ బట్టుకొని ఊపుతూ) నాయాల కొట్టి ఏటుముద్దర పయిత్రావ్.

[మస్తాన్ తలవంచుకొని నుంచుంటాడు]

సుభాన్ : ధూ, నీజన్మ తగలెయ్య, సిగ్గులేక ఇంకా బతి కుండావ్. ఎందులోఅన్నదూకి చావకపోయ్యావా? దాదాని, నీతమ్మగారిని పొట్టన బెట్టుకున్నావు చాల్లా?

యల్ల : తేరగా వచ్చిందని దేవరపోతు మాంసం తెగదని చూడు ఎట్ట బలిసిండ్లో.

సుభాన్ : ఛీ. ఈ దుర్మార్గుడిక్కడెందుకు? మెడబెట్టిగంటక వాడితోపాటు (మెడబెట్టి గంటుతాడు)

రామి : (పట్వారీని చూచి) ఇంకా నీవిక్కడేచచ్చావెందుకు, ఫో, వాడితోపాటు నీవుకూడా. (జుట్టుపట్టుకొని బైటికి లాగుతాడు)

కమల : ఈ గాడిదలిద్దరూ చిక్కారుగాని అసలోడు చిక్క లేదే!

యల్ల : వోడు? దేశముఖా? ఆడు. అమీన్ తోగలిసి నల్ల గొండ పారిపోయిండు. ఎంటపడితే దొరకల నాయాళ్ళు. గుర్రాలేసుకుని ఉరికిన్ను.

[రామిరెడ్డి సుభాష్ట మళ్ళీ ప్రవేశిస్తారు]

రాముడు : పీడ వదిలింది.

వీరా : పదండి పోదాం. మన పొలాలు మనం ఆక్రమించుకుందాం.

కమల : ఎన్నాళ్ళనుంచో మన తల్లి భూదేవి ఈ పాపాత్ముడి చెరలో ఉంది. పదండి. మనభూమిని మనం వదిలించుకుందాం.

రామి : ఇక నా గిత్తలకి మేత కరువులేదు. మళ్ళీ నాబీడు నాకొచ్చింది.

రాముడు : (సంతోషంగా వీరా రెడ్డితో) ఏం బాబూ, మళ్ళీ మా మంగలి మాన్యం మా కొచ్చినట్టేగా!

సుభాష్ : ఇంకా వచ్చినట్టేనా ఏంటి? వెళ్ళి అరకకట్టక!

వీరా : ఈనాటికి తిరిగి మళ్ళీ మనభూములు మన కొచ్చాయి. కాని ముందు మరో ప్రమాదం రాబోతూఉంది. మన మంతా తగిన జాగ్రత్తగా ఉండాలి.

యల్ల : ఇంకేం బయముందిబాబూ. ఆ ముదనట్టపోడు ఆడి దారిని ఆడు బోయిండుగా!

వీరా : అప్పుడే ఎక్కడబోయాడు? వాడు జేయాలిసిన గుట అంతా చేస్తూనే ఉంటాడు. పట్నంకూడా పోయి

ఈసారి మిలటరీనే తీసుకొస్తాడు అవసరమైతే ఇంకా తెల్లసైన్యాన్నికూడా దింపుతాడు.

రామి : ఏం దింపితే ? మా బొందిలో ఊపిరి ఊండగా మళ్ళీ మాపొలాలు వదిలిపెడతామా ?

సుభాన్ : సంఘ బలంతోనే ఇప్పుడు దేశముఖాని ఎదిరించాం. రేపు నవాబు వచ్చినా, తెల్లోళ్ళువచ్చినా ఈ సంఘ బలంతోనే ఎదిరించుదాం. మనగడ్డని మనం కాపాడు కుందాం.

కమల : అంతే మనమంతా ఇలాగే కట్టుగా ఉంటే తెల్లోళ్ళు కాదు, వాళ్ళ తాతలొచ్చినా మన్ని ఏమీ చేయ లేరు.

యల్ల : ఈజాతోళ్ళు, కోతోళ్ళు ఏం జేత్తారే పదండశ. ఎవడి పొలంలో ఆడు ఇల్లేసుకుందాం ఏం రాములూ?

రాముడు : అంతేనయ్యా. యల్లమందయ్యా, నా పాణం బోయినా సరే. ఇంకా నామాన్నెం వదిలిపెడతానా?

వీరా : అలా ఉండాలి. అవసరమయితే ఇంటికొకడు బలి అయిపోవాలి. పొలంమీద హక్కుమనదే; ఈహక్కు కోసమే సీత తన ప్రాణాన్ని ఇచ్చింది. దాదా బలి అయిపోయాడు. మళ్ళీ మన పొలాన్ని మనం వదిలి పెట్టడమంటే దాదాకి, సీతకి ద్రోహం చేసినవాళ్ళం అవుతాం.

సుభా : నిజమే. బందగీ సమాధిదగ్గర మొదట మనం
సంఘంబెట్టుకుంటాం అని ప్రమాణం చేశాం. మళ్ళీ
ఈ సమాధులదగ్గర ప్రమాణం చేయండి.

“ప్రాణంబోయినా మాభూమి వదలం”

అందరూ : “ప్రాణంబోయినా మాభూమి వదలం”

వీరా : దున్నేవారిదే భూమిహక్కు !

అందరూ : దున్నేవారిదే భూమిహక్కు !

కమల : బోలో, ఆంధ్రమహాసభకీ జై !

అందరూ : బోలో ఆంధ్రమహాసభకీ జై !

వీరులార రణధీరులార నిరు

పేదలార ఇదే కదలండోయ్॥

పౌరుషమేదో చూపి దేశమును

ప్రజారాజ్యమును నిలుపండోయే॥

భూమిలేని రై తేమి రై తురా

భూమినిదున్నే బానిసరా॥

బానిస బ్రతుకునకంటె హేయమీ

ప్రపంచమున లేనే లేదోయ్॥


~~~~~  
ఆంధ్ర ప్రదేశ్,  
విజయవాడ - 2  
~~~~~

